

(21)

# اسلامی معلومات

آسان زبان میں اسلامی تاریخ،  
اور مذہبی باتوں کا دلچسپ حال

نظر بندی

حسن برادرز چوک انارکلی لاہور

(جملہ حقوق محفوظ ہیں)

## DATA ENTERED

۱۹۶۴ء

بار اول

تین روپے

قیمت

شیخ ریاض بہایوں نے نقد شریس میں چھپوا کر  
احسن برادرہ۔ اندر کلی لاہور سے شائع کی

DATA ENTERED

۲۹۶  
۵۴۲۰  
۱۱۵۴۷

## فہرست

۲۴	صحابی ،	۷	آپس کی باتیں ،
۲۵	خلفائے راشدین ،	۹	ملک عرب ،
۲۶	غزوہ ،	۱۱	اسلام ،
۲۷	سیری ،	۱۳	مناذ ،
۲۸	مسجد نبوی ،	۱۳	روزہ ،
۲۹	مہربانی ،	۱۵	زکوٰۃ ،
۳۰	سجود عبادت ،	۱۶	حج ،
۳۱	گنبد خضراء ،	۱۷	جہاد ،
۳۲	کعبہ شریف ،	۱۹	جہیز ،
۳۳	کعبہ شریف کی موجودہ عمارت ،	۲۰	ہمارے رسول



۴۹	جنت	۲۸	کعبہ شریف کا غلاف
۵۰	کوثر اور قسطنطین	۴۰	حجر اسود
۵۱	حوری	۴۱	مکہ معظمہ
۵۲	غلمان	۴۲	مدینہ منورہ
۵۳	رضوان	۴۳	زمزم
۵۴	دوزخ	۴۴	رسول اللہ کی چیزوں کے نام
۵۵	برزخ	۵۱	حلف الفضول
۵۶	منکر نکیر	۵۲	عیش اسائرہ
۵۷	حضرت آدم	۵۳	قرآن شریف
۵۸	حضرت نوح	۵۴	حدیث
۵۹	حضرت ابراہیم	۵۵	فقہ
۶۰	حضرت یونس کی کشتی	۶۰	بدر کا میدان
۶۱	شہر بابل	۶۱	احد کا میدان
۶۲	حضرت ابراہیم	۶۲	اصحاب صفہ
۶۳	حضرت سارہ	۶۳	حضور کے زمانے میں کتنے
۶۴	حضرت ابراہیم	۶۴	لوگ مسلمان ہوئے
۶۵	حضرت اسماعیل	۶۵	اصحاب کہف

۱۳۹	مسجد عمر
۱۴۲	جامع قرطبہ
۱۴۷	الحجرات
۱۴۹	مدینۃ الزہراء
۱۵۱	مسجد ابا حنفیہ
۱۵۲	طور پہاڑ
۱۵۴	بنی اسرائیل
۱۵۶	تیبہ کامیدان
۱۵۸	جبل الطارق
۱۶۰	دادنی مکہ
۱۶۱	ستہ بانی
۱۶۲	سوختنی قربانی
۱۶۲	حقہ
۱۶۴	شلم
۱۶۴	یکے اور پانسے
۱۶۶	یکے
۱۶۸	فاحصے

۱۶۰	حضرت یوسف
۱۶۲	حضرت موسیٰ
۱۶۷	ندین
۱۶۸	قارون
۱۶۹	سامری
۱۷۰	حضرت عیسیٰ
۱۷۲	حواری
۱۷۶	انجیل
۱۷۷	حضرت ہود
۱۷۹	حضرت صالح
۱۸۲	حضرت سلیمان
۱۸۴	حضرت بلقیس
۱۸۶	حضرت لوط
۱۸۸	حضرت ایوب
۱۹۱	حضرت الیاس
۱۹۴	حضرت داؤد
۱۹۷	بیکل سلیمانی

۱۶۹	قوم عاود،
۱۷۱	قوم شود،
۱۷۴	بنی اودوم،
۱۷۶	بربر قوم،
۱۷۹	ملکہ سبا،
۱۸۲	مغل قوم،
۱۸۴	تاتاری،
۱۸۵	ترک قوم،
۱۸۸	شداو،
۱۹۱	شیطان،
۱۹۳	مصر اور سکندریہ،
۱۹۶	مسلمانوں کی ایجادیں،
۱۹۸	مدرسہ نظامیہ،
۱۹۹	شہر فیروز،
۲۰۰	مسجد کاروین،

# اپس کی باتیں

اس کتاب میں ہم نے کچھ ایسی باتیں اکٹھی کر دی ہیں جو ہر ایک مسلمان  
بچے کو لازمی طور پر معلوم ہونی چاہئیں۔ پیچیدہ اور ضروری ہونے کے علاوہ یہ باتیں  
حد سے زیادہ دلچسپ بھی ہیں۔

تمام عقل والے عالم یہ بات مانتے ہیں کہ ہمارا مقدس مذہب اسلام  
شرع زمانے سے ہے۔ اس وقت سے اب تک جو تاریخی شخصیتیں گزری ہیں  
مسلمانوں نے جو خاص کام کئے ہیں اور اسلام کی جو خاص خاص باتیں ہیں  
ان میں سے اکثر کا حال آپ اس کتاب میں پڑھیں گے۔

یہ مضمون بہت پھیلا ہوا تھا۔ اس لئے یہ دعویٰ تو کسی طرح بھی نہیں کیا  
جاسکتا کہ ساری باتیں جمع کر دی گئی ہیں یا ان کا پورا پورا حال لکھ دیا گیا ہے  
اس چھوٹی سی کتاب کو ایسا مکمل بنانا کسی طرح بھی ممکن نہ تھا نہ کوئی ایک آدمی



یہ کام پورا کر سکتا ہے ہم تو صرف یہ کہہ سکتے ہیں کہ جان پہچان کے طور پر ایسی  
بہت سی باتیں درج کر دی ہیں جن کا حال جاننا ہر مسلمان بچے کے لئے ضروری  
ہے۔

مسلمان بچوں کے علاوہ اس کتاب کو دوسری قوموں کے وہ اچھے بچے  
بھی اپنے لئے فائدہ مند اور دلچسپ پائیں گے جو ہر چیز کو اس کی اصلی  
صورت میں دیکھنا چاہتے ہیں۔  
اپنی اس معمولی سی کوشش کے بارے میں ہماری دعا ہے کہ اللہ پاک  
اسے مقبول بنائے اور اس کے ذریعے زیادہ سے زیادہ اچھائی پھیلے۔

نظر زیدی  
(۲۲ دسمبر ۱۹۷۷ء)

نولکھا پارک، لاہور



# ملک عرب

( آپ سب جانتے ہیں ہمارے اقا حضرت محمد رسول اللہ صلی اللہ علیہ وسلم ملک عرب میں پیدا ہوئے۔ آپ ہی کی وجہ سے یہ ملک دنیا بھر میں مشہور ہوا اور نہ پہلے اس کی حیثیت بالکل معمولی تھی۔

عرب ایک جزیرہ نما ہے جزیرہ نما اس ملک کو کہتے ہیں جس کے تین طرف سمندر اور ایک طرف خشکی ہو جس کے چاروں طرف سمندر ہو اسے جزیرہ کہتے ہیں۔ عرب کے مغرب کی طرف بحیرہ احمر، مشرق کی طرف بحر عمان اور خلیج فارس اور جنوب کی طرف بحیرہ ہند ہے۔

یہ ملک لمبائی میں ۱۰۰۰ میل اور چوڑائی میں ۶۶۲ میل ہے اس حساب سے اس کا کل رقبہ ۶۶۴۰۰ مربع میل بنتا ہے۔ ملک فرانس سے مقابلہ کریں تو یہ رقبہ اس سے چھ گنا زیادہ بڑا ہے۔

عرب کا زیادہ علاقہ ریگستان ہے۔ جہاں نہ کھیتی باڑی ہو سکتی ہے نہ لیتیا

سے تمدن عرب۔ اردو اکثر لیبیا

آباد کی جاسکتی ہیں۔ کیونکہ ان دونوں چیزوں کے لئے پانی کی ضرورت ہوتی ہے اور ریگستان میں پانی بہت کم ہوتا ہے۔ اب انڈیا نے اس ملک کے رہنے والوں پر یہ مہربانی کی ہے کہ اس ریتی زمین میں ہی تیل کے چشمے ظاہر کر دیے ہیں جن کی وجہ سے وہاں کی حکومت کو بہت زیادہ آمدنی ہوتی ہے۔

۱) اور ملکوں کی طرح ملک عرب بھی کئی حصوں میں بٹا ہوا ہے ایک حصے کو یمن کہتے ہیں۔ دوسرے کو حجاز اور تیسرے کو نجد۔ مکہ۔ مدینہ۔ طائف۔ ریاض اور صنعاء اس ملک کے مشہور شہر ہیں۔ ریاض نجد کا دارالحکومت ہے۔ حجاز اور نجد پر سعودی خاندان حکومت کرتا ہے۔

نجد اس ملک کا درمیانی علاقہ ہے جس کے معنی بلند کے ہیں۔ عرب میں دریا اور چشمے تو کم ہی ہیں لیکن پہاڑوں کے کئی سلسلے ہیں زیادہ پہاڑ ایسے ہیں جن پر نہ درخت ہیں نہ جڑی بوٹیاں اور گھاس۔ سب سے اونچی پہاڑی چوٹی ۲۷۳۰ فٹ بلند ہے۔

۲) اس ملک کا یہ نام کیوں مشہور ہوا۔ اس کے بارے میں دو باتیں بیان کی جاتی ہیں۔ ایک تو یہ کہ یہ نام لفظ عارب سے نکلا ہے جس کے معنی صحرا کے ہیں۔ دوسرا یہ ہے کہ یہ نام لفظ عرب سے بنا ہے۔ تاریخ لکھنے والے ممالک نے بتایا ہے جو قبیلے دریائے فرات کے عرب یعنی مغرب کی طرف آباد ہوئے انہیں عرب کہا جاتا تھا۔ یہی لفظ آگے چل کر عرب بن گیا۔

# اسلام

اسلام اس مذہب کا نام ہے جس پر ہم مسلمان چلتے ہیں۔ ہمارا ایمان یہ ہے کہ یہ کوئی نیا راستہ نہیں بلکہ سچائی کا وہی قانون ہے جس پر دنیا کے تمام شریف لوگ چلتے آئے ہیں۔ قرآن حکیم کی تعلیم کے مطابق حضرت آدم علیہ السلام سے لے کر ہمارے آقا حضرت محمد رسول اللہ صلی اللہ علیہ وسلم تک جتنے بھی رسول اور نبی آئے وہ سب اسلام ہی کا پیغام لے کر آئے تھے۔ اللہ کے ان مبارک بندوں کی تعداد ایک لاکھ اور چوبیس ہزار بتائی جاتی ہے۔

اسلام کے معنی سلامتی کے راستے کے ہیں۔ یہ مذہب ہمیں یہ تعلیم دیتا ہے کہ ہم اللہ پاک کے سوا کسی کی بھی عبادت نہ کریں۔ یہ ایمان رکھیں کہ وہی ہماری موت اور زندگی اور بھلے برسے کا مالک ہے عزت و کثرت اور روزی سب کچھ اسی کی طرف سے ہے۔ اس عقیدے کو توحید کا عقیدہ

کہتے ہیں اور یہ ہمارے مذہب کی بنیاد ہے۔  
 انسان کو دنیا میں کس طرح زندگی گزارنی چاہئے۔ اس کے بارے  
 میں اسلام کی تعلیم یہ ہے کہ جتنی بھی اچھی باتیں ہیں ہمیں انہیں اختیار کرنا  
 چاہئے اور جتنے بھی برائی کے کام ہیں انہیں چھوڑ دینا چاہئے۔  
 نماز۔ روزہ۔ حج۔ زکوٰۃ اور جہاد اسلام کے خاص ارکان ہیں۔ ان  
 کاموں کو کرنا ضروری ہے۔ جو کوئی جان بوجھ کر ان میں سے کسی فرض کو چھوڑ  
 دیتا ہے وہ مسلمان نہیں رہتا۔



# نماز

رسول اللہ صلی اللہ علیہ وسلم کے بتائے ہوئے طریقے کے مطابق  
اللہ پاک کی عبادت کرنے کا نام نماز ہے۔ عربی زبان میں اس عبادت کو  
صلوۃ کہتے ہیں جس کے معنی جلادینے کے ہیں۔ کیونکہ یہ گناہوں کو جلا  
دیتی ہے۔ اللہ پاک نے فرمایا ہے۔ نماز بے حیائی اور گناہوں سے  
بچائے گی۔

اسلام نے پانچ وقت کی نماز فرض کی ہے۔ قرآن شریف میں اس  
عبادت کی سب سے زیادہ تاکید کی گئی ہے۔ غناد بالغ مردوں اور عورتوں  
دونوں پر فرض ہے۔ اگر کوئی شخص جان بوجھ کر نماز چھوڑے یا اس کا  
انکار کر دے تو وہ کافر ہو جاتا ہے ۛ

## روزہ

ہر بالغ اور تندرست مسلمان کے لئے ضروری ہے کہ وہ رمضان  
شریف کے مہینے میں سورج نکلنے سے لے کر سورج ڈوبنے کے وقت  
تک کھانا پینا بند رکھے۔ اور جن دوسری باتوں سے منع کیا گیا ہے۔ ان  
سے رکا رہے۔ اس عبادت کو روزہ کہتے ہیں۔ رمضان شریف کے دنوں  
کے علاوہ بھی روزہ رکھا جاسکتا ہے۔ اسے فغلی روزہ کہتے ہیں۔

---

# زکوٰۃ

ہر مسلمان اتنے امیر ہیں۔ کہ اپنے ضروری خرچ پورے کرنے کے بعد سال کے اخیر میں ان کے پاس اتنی قیمت کا مال بچ رہتا ہے جس سے ۲۵ تو لے چاندی یا ۲۷ تو لے سونا خریدا جاسکے ان کے لئے ضروری ہے کہ اس مال کا چالیسواں حصہ اللہ کے نام پر اسلامی حکومت کے خزانے میں جمع کرا دیں۔ اس محصول کو زکوٰۃ کہتے ہیں۔ اگر اسلامی حکومت کی طرف سے ایسا انتظام نہ ہو تو یہ روپیہ خود اچھے کاموں میں خرچ کرنا چاہئے۔

ع۔ مولانا اشرف علی تھانوی

## ج

جو مسلمان زکوٰۃ ادا کرتے ہوں انہیں شریعت کی زبان میں صاحبِ نصاب کہتے ہیں۔ اگر ایسے لوگوں کے پاس اتنا روپیہ اکٹھا ہو جائے جس سے اپنے خاندان کے لوگوں کے کھانے پینے کا انتظام کر کے مکہ معظمہ تک کا سفر کرنے اور وہاں اور عزد رتیں پوری ہونے کا انتظام ہو سکے ان کے لئے ضروری ہے کہ زندگی میں ایک بار کعبہ شریف کی زیارت کر جائیں اور ذوالحجہ کے مہینے میں وہ باتیں پوری کریں جنہیں حج کے مناسک کہتے ہیں۔

اگر کوئی شخص ایک بار سے زیادہ یہ سفر کرے تو اس کے لئے زیادہ ثواب ہے۔ حج کرنے کے بعد انسان کے پچھلے تمام گناہ معاف ہو جاتے ہیں۔ صرف وہ گناہ معاف نہیں ہوتے جو کسی بے گناہ انسان کو ستانے یا اس کا حق دبا لینے کی وجہ سے اسی کے نام رکھے جاتے ہیں۔



## جہاد

اپنے آپ کو ہر طرح اچھا بنالینے کے علاوہ اللہ پاک نے ہر مسلمان کے لئے یہ بات بھی ضروری قرار دی ہے کہ وہ دوسروں کو نیک اور اچھا بنانے کی کوشش کرتا رہے۔ دنیا سے ظلم کو مٹانے اور نیکی کو پھیلانے کی کوشش کرے۔

اس مبارک کوشش کو جہاد کہنا جتنے ہیں۔ یہ زبان سے بھی ہو سکتا ہے اور اچھی بات کہہ کر اور بری باتوں سے روک کر ظلم سے بھی ہو سکتا ہے اور تلوار سے بھی۔

تلوار سے جہاد کرنا صرف اس صورت میں درست ہے جب مسلمانوں کا امیر حکم دے۔ امیر کے لئے ضروری ہے جب کبھی ایسا موقع پیش آئے۔ اپنے عقل و اسلحہ ساتھیوں کو پاس بٹھا کر ساری باتوں پر غور کرے۔ اور پھر مخالفوں کو باقاعدہ اس بات کی اطلاع دیدے۔ کہ اگر تم نے اپنی برائیوں اور ظلم سے توبہ نہ کی تو ہم تمہارے اوپر چڑھائی کر دیں گے۔

جہاد میں اس بات کا خیال رکھنا ضروری ہے کہ کسی عورت، بچے،  
 بوڑھے یا بے گناہ آدمی کو مسلمان مجاہدوں کے ہاتھ سے تکلیف نہ پہنچے نہ  
 دشمنوں کے جہادوت خانے، باغ اور کھیت برباد کئے جائیں۔ اس کے علاوہ  
 یہ نیت ہو کہ یہ لڑائی ہم مال و دولت اکٹھا کرنے کے لئے نہیں لڑ رہے بلکہ  
 اللہ کے دین کا بدلہ لانا ہے۔ لڑنے کے لئے لڑ رہے ہیں ۛ

## تجزیہ

جو یہ ایک خاص قسم کے ٹکیوں کو کہتے ہیں۔ یہ ٹکیں ان غیر مسلموں سے لی جاتی ہیں جو لڑائی میں مسلمانوں کا مقابلہ نہ کر سکیں اور یہ اقرار کریں کہ اپنے مذہب پر چلتے ہوئے بھی ہم امن اور انصاف کی زندگی گزاریں گے۔

ایسے لوگوں کو ذمی کہا جاتا ہے اور مسلمانوں کے لئے ضروری ہوتا ہے کہ ان کی عزت اُبر و ادراجان و مال کی حفاظت کریں۔

اس سلسلے میں یہ بات یاد رکھنے کے قابل ہے کہ مسلمان کسی قوم سے یونہی لڑائی نہیں چھیڑ سکتے۔ نہ دوسرے ملکوں کے غیر مسلموں کو ذمی کہہ سکتے ہیں مسلمانوں کی لڑائی صرف ان لوگوں سے ہے جو دنیا میں برائی پھیلا رہے ہوں۔ اسی وجہ سے اس لڑائی کو جنگ کی جگہ جہاد کہا گیا ہے۔ اور ذمی صرف وہ لوگ کہلاتے ہیں جو تلوار لے کر مسلمانوں سے لڑ سکتے ہوں۔ لیکن لڑنے کی جگہ امن سے رہنا پسند کریں۔

## ہمارے رسول

ہم مسلمان دنیا کبھی جھٹے میں بھی رہتے ہوں حضرت محمد رسول اللہ صلی اللہ علیہ وآلہ وسلم کی امت میں ہیں حضرت محمد صلی اللہ علیہ وآلہ وسلم اللہ پاک کے آخری رسول ہیں۔ آپ کے بعد کوئی نبی یا رسول نہیں آئے گا۔ اور اس کی وجہ یہ ہے کہ اللہ پاک نے آپ کے ذریعے کھلائی پر چلنے کے وہ سارے اصول انسانوں تک پہنچا دیے ہیں جن کی ضرورت تھی۔

ہمارے حضور مکہ میں رہنے والے ایک عزت والے قبیلے قریش میں پیدا ہوئے تھے۔ آپ کے والد صاحب کا نام حضرت عبد اللہ اور والدہ صاحبہ کا نام حضرت آمنہ ہے حضرت عبد اللہ حضرت عبد المطلب کے سب سے چھوٹے بیٹے تھے جو قریش کے سب سے بڑے سردار تھے۔ عیسوی سن کے حساب سے آپ کی پیدائش کا سال ۵۷۰ء ہے۔

جس وقت آپ دنیا میں تشریف لائے آپ کے والد صاحب کا انتقال ہو چکا تھا۔ یتیمی کی حالت میں پہلے دادا صاحب نے پرورش کیا پھر پاپے



چچا حضرت ابو طالب کے گھر رہے۔

۲۵ سال کی عمر میں آپؐ نے قریش کی ایک عزت والی خاتون حضرت خدیجہؓ کے ساتھ شادی کی۔ شادی کے وقت حضرت خدیجہؓ کی عمر ۴۰ سال تھی۔

۴۰ سال کی عمر ہوئی تو وحیؐ آئی کہ اُس نے داسے فرشتے حضرت جبریلؑ کی معرفت اللہ پاکؐ نے یہ اچھی خبر بھیجی۔ کہ آپؐ کو رسول بنایا گیا ہے اور ساتھ ہی یہ حکم دیا۔ کہ جو لوگ سچائی کا راستہ چھوڑ کر برے کاموں میں پھنس گئے ہیں انہیں سیدھے راستے کی طرف بلائے:

اللہ پاکؐ کے اس حکم کے مطابق حضورؐ ۴۳ سال تک تبلیغ کرتے رہے، دین کی اچھی باتیں دوسروں تک پہنچانے کو تبلیغ کہتے ہیں۔ لوگوں کی کھلائی کا یہ کام کرتے ہوئے آپؐ کو بہت سی تکلیفیں اٹھانی پڑیں۔ بلکہ بڑے بڑے سردار آپؐ کے دشمن بن گئے۔ یہاں تک کہ انہوں نے آپؐ کو شہید کرنے کا مشورہ کیا۔ لیکن اللہ نے ان کے اس ارادے کی پہلے سے خبر دے دی اور حکم دیا کہ یہ شہر چھوڑ کر اب آپؐ مدینہ چلے جاسیے۔

مدینہ میں رہنے والے دو قبیلوں اوس اور خزرج کے لوگ بہت اچھے تھے۔ اسلام قبول کرنے کے بعد انہوں نے حضورؐ اور آپؐ کے

ساختہ آئے وائے مسلمانوں کی بہت زیادہ مدد کی۔ ان لوگوں کو انصار کہتے ہیں۔ جو مسلمان اپنا پرانا وطن مکہ چھوڑ کر مدینہ آئے تھے۔ انہیں ہاجرین اور ہجرت کرنے والے کہتے ہیں۔ ہجرت کا مطلب یہ ہے کہ انسان اپنا ایمان بچانے کے لئے اپنا وطن چھوڑ کر کسی اور جگہ چلا جائے۔

اللہ پاک کا وعدہ ہے جو کوئی نیکی کے راستے پر چلے اُسے دنیا میں کامیابی دی جاتی ہے۔ اس وعدے کے مطابق تھوڑے دنوں میں مسلمانوں کی طاقت بہت بڑھ گئی۔ یہاں تک کہ انہوں نے مکہ شہر فتح کر لیا۔ مکہ فتح ہونے کے بعد عرب کے بہت سے قبیلے مسلمان ہو گئے اور ایک بڑی اسلامی حکومت قائم ہو گئی۔ ۱۱۵۶

جس وقت پھاروس نے حضور کی عمر شریف ۶۰ سال ہوئی تو اللہ کے گھر سے بلاوا آگیا اور آپ وہاں سے تشریف لے گئے۔ ۱۱ سال سے ۶۳ سال تک کل ۵۲ سال کے تھوڑے سے عرصے میں آپ نے اتنا بڑا کام کیا کہ کفر کا خاتمہ ہو گیا اور اسلام کی حکومت قائم ہو گئی۔ بتوں کی جگہ اللہ پاک کا نام پکارا جانے لگا اور ہر آدمی عزت اور آرام کی زندگی گزارنے لگا۔

اس وقت سے اب تک جہاں کہیں بھی اسلام کے اصولوں پر عمل کیا گیا۔ لوگوں کو سچا امن اور انصاف ملا۔ انسانی نسل پر ہمارے

حضور کا یہ اتنا بڑا احسان ہے کہ سب کو آپ کا شکر گزار ہونا چاہئے  
اور عزت کے ساتھ یاد رکھنا چاہئے :

---

## صحابی

عربی زبان میں صحابی اس شخص کو کہا جاتا ہے جو کسی کی صحبت میں بیٹھا ہو۔ لیکن اب یہ لفظ صرف ان لوگوں کے لئے بولا جاتا ہے جو اسلام کی اچھی باتوں کو مان کر ہمارے حضورؐ کے ساتھ رہتے تھے اور ہر کام میں آپؐ کی مدد کرتے تھے۔

ہمارے حضورؐ کے صحابی دو گروہوں سے تعلق رکھتے ہیں۔ ایک ہاجر دوسرے انصار۔ ہاجر انہیں کہتے ہیں جو ہجرت کر کے مدینہ میں آباد ہوئے تھے۔ اور انصار ان کا نام پڑا جنہوں نے ہاجروں کی مدد کی۔ انصاری کے معنی مدد کرنے والے یا دوست کے ہیں۔



## خلفائے راشدین

عربی زبان میں خلیفہ کے معنی جانشین کے ہیں۔ ہمارے حضورؐ کے انتقال کے بعد جن بزرگوں نے اسلامی حکومت کا کام چلایا انہیں خلفائے راشدین کہتے ہیں۔ ان کی گنتی چار ہے۔ پہلے حضرت ابو بکر صدیق رضی اللہ عنہ دوسرے حضرت عمر رضی اللہ عنہ، تیسرے حضرت عثمان رضی اللہ عنہ اور چوتھے حضرت علی کرم اللہ وجہہ،

ان چاروں کے بعد خلافت کا سلسلہ ختم ہو گیا۔ اگرچہ دوسرے حاکم بھی اپنے آپ کو خلیفہ ہی کہتے رہے لیکن انہوں نے بادشاہوں کے سے طریقے اختیار کر لئے۔ حضرت عمر بن عبدالعزیز جیسا ایک اچھا اللہ کا بندہ ایسا ہوا جس نے اسلام کے حکم کے مطابق حکومت کی،

## غزوہ منیٰ اللہ صلی اللہ علیہ وسلم

اللہ پاک نے مسلمانوں کو یہ حکم دیا ہے کہ اگر کسی جگہ کوئی ظالم حاکم  
 بے گناہوں کو ستا رہا ہو یا کوئی مہتمم اسے اوپر حملہ کرے تو تاوان لے کر اس  
 کا مقابلہ کر دے۔ اس حکم کے مطابق ہمارے حضور نے کافروں کے ساتھ  
 بہت سی لڑائیاں لڑیں۔ ان میں جنگ بدر، جنگ احد، جنگ خندق،  
 جنگ خیبر اور فتح مکہ خاص طور پر مشہور ہیں۔

اسلامی تاریخ میں ان لڑائیوں کو غزوات بھی کہا جاتا ہے۔ غزوات  
 لفظ غزوہ کی جمع ہے اور غزوہ اس جنگ کو کہتے ہیں جس میں حضور صلی اللہ  
 علیہ وسلم شریک ہوئے ہوں اور اپنے آپ جنگ کا نقشہ بنایا ہو۔

صلی اللہ علیہ وسلم

بسم اللہ الرحمن الرحیم

سریہ

مفتی محمد عظیم وارثی

سریہ اس جنگ کو کہتے ہیں جس میں حضور کے خود شرکت  
 نہ کی ہو بلکہ اپنے صحابہ میں سے کھوڑے سے آدمیوں کو کافروں  
 کے ساتھ لڑنے کے لئے بھیج دیا ہو :

بسم اللہ الرحمن الرحیم

## مسجد نبوی صلی اللہ علیہ وآلہ وسلم

یہ نام مدینہ شریف کی اس مقدس مسجد کا ہے جس کے بنانے میں خود نبی اکرم صلی اللہ علیہ وآلہ وسلم اور آپ کے بڑے صحابہ نے حصہ لیا تھا۔ جب کافروں کی دشمنی کی وجہ سے ہمارے حضور کو اپنا پرانا وطن مکہ چھوڑنا پڑا اور آپ ہجرت کر کے مدینہ شریف لائے تو آپ نے اللہ پاک کی عبادت کرنے کے لئے ایک مسجد تعمیر کی۔

جس زمین پر یہ مبارک مسجد بنائی گئی وہ دو یتیم لڑکوں کی تھی۔ انہوں نے کہا ہم اس کی قیمت نہیں لیتے۔ لیکن حضور عظیم نے یہ بات منظور نہ فرمائی۔ باقی عدہ قیمت ادا کر کے مسجد بنانے کا کام شروع کیا۔

اب تو خدا کے فضل سے یہ مسجد ایسی شاندار ہے کہ اسے دنیا کی بڑی بڑی عمارتوں میں گنا جاتا ہے۔ اس کی شان و شوکت اور خوبصورتی کا اندازہ صرف اس ایک بات سے کیا جاسکتا ہے کہ ۱۹۵۶ء میں سعودی

صلی اللہ علیہ وآلہ وسلم  
صلی اللہ علیہ وآلہ وسلم



عرب کے سلطان نے اس کی مرمت کرائی تو اس پر تقریباً ایک ارب روپیہ  
 خرچ کیا گیا۔ لیکن شروع میں یہ مقدس مسجد ایسی نہ تھی۔ اس کی  
 دیواریں کچی تھیں اور کھجور کے پتھروں کی چھت ڈالی گئی تھی۔ تاریخ کی  
 کتابوں میں لکھا ہے جب کبھی زور کی بارش ہوتی تھی تو مسجد کے اندر کیچڑ  
 ہو جاتی تھی اور نمازیوں کو گیلی زمین پر ہی نماز ادا کرنی پڑتی تھی۔

میں نے  
 مسجد  
 کا  
 دور  
 دیکھا  
 تھا

تعمیر کے وقت ہمارے آقا اور اللہ پاک کے پیچھے رسول اپنے  
 مبارک ہاتھوں سے گارا وغیرہ اٹھا کر لاتے تھے اور دیواریں اٹھانے  
 والے صحابہ کو دیتے تھے۔ **رخنی اللہ تعالیٰ علیہم اجمعین**  
 بعد میں جب اسلامی سلطنت خوب مضبوط ہو گئی اور دور دور کے  
 ملکوں میں رہنے والے مسلمان اس مبارک مسجد کی زیارت کے لئے آئے لگے  
 تو اس پاس کے مکانات خرید کر ادران کی زمین شامل کر کے اُسے بڑا کیا گیا۔ یہ  
 کوشش کئی بار کی گئی۔ آخری اضافہ حال ہی میں اس وقت کیا گیا جب سلطان  
 ابن سعود نے اپنی خاص نگرانی میں اس کی مرمت کرائی۔ اب اس کا رقبہ ۱۶۳۲۱  
 ہے۔ ایک بنیاد روازہ بھی بنایا گیا ہے جس کا نام باب انسا ہے۔ اس طرح مسجد  
 کے دروازوں کی گنتی نو اور چھت کو سہارا دینے والے ستونوں کی ۲۲ ہو گئی ہے

۱۷ روزنامہ نوائے وقت لاہور

منبر نبوی صلی اللہ علیہ وسلم  
 منبر نبوی صلی اللہ علیہ وسلم

میر اس ادنیٰ جگہ کو لگے ہیں جس کے اوپر چڑھ کر مسجد کا امام  
 بنے ہمارے حضور کے زمانے میں مسجد بننے کے چار  
 سال بعد لکڑی کا ایک منبر بنایا گیا تھا جس بڑھئی نے یہ منبر بنایا تھا  
 اس کا نام میمون رومی تھا ۱۵۷۷ھ میں آگ لگنے کا حادثہ پیش آیا  
 تو یہ مبارک منبر ضائع ہو گیا

## ستونِ حقانہ

مقامِ اللہ علیہ السلام  
 حضورِ معلّم کے مبارک زمانے میں مسجد کی چھت کو بہارِ ادیبانہ  
 کے لئے کھجور کے تنے کا ایک ستون لگایا گیا تھا۔ ہمارے حضورِ حبیب  
 خطبہ ارشاد فرماتے تھے تو آپ کی پشت مبارک اس ستون سے لگی  
 ہوتی تھی۔ اس ستون کا نام ستونِ حقانہ تھا۔

## گنبد خضرا

جو لوگ مدینہ شریف کی زیارت کے لئے جاتے ہیں انہیں دور ہی سے ایک بہت بڑا سبز گنبد دکھائی دیتا ہے۔ یہ مقدس گنبد جس کا نام گنبد خضرا ہے ہمارے آقا اور اللہ کے آخری رسول حضرت محمد مصطفیٰ صلی اللہ علیہ وآلہ وسلم کے مزار مبارک پر بنایا گیا ہے۔

اللہ کے رسولوں کے بارے میں یہ قاعدہ رہا ہے کہ جس جگہ ان کا انتقال ہوتا تھا انہیں اسی جگہ دفن کیا جاتا تھا۔ ہمارے حضورؐ نے اپنی پیاری بیوی حضرت عائشہ صدیقہ رضی اللہ عنہا کے حجرے کے اندر وصال فرمایا تھا۔ اس لئے آپ کو اسی جگہ دفن کیا گیا۔

یہ گنبد اور مزار مبارک کی چار دیواری حد سے زیادہ خوبصورت ہونے کے علاوہ بے حد مضبوط ہے۔ اس کی بنیادوں میں کافی نیچے تک حدیث بھردی گئی ہیں۔ یہ کام ایک نیک دل بادشاہ نور الدین زنگی نے کیا تھا

اور اس احتیاط کی وجہ یہ تھی کہ اس کے زمانے میں پرے خیال کے اور  
 عیسائیوں نے یہ کوشش کی کہ زمین کے اندر ہی اندر سرنگ نکال کر حضور علیہ السلام  
 کے مزار مبارک تک پہنچ جائیں اور آپ کے جسدِ اطہر کو نکال کر لے جائیں۔  
 یہ مجسمہ آدمی بھیس بدل کر مدینہ آگیا درمکان کے اسٹے پر لے کر رہنے  
 لگے لوگوں کو دھوکہ دینے کے لیے عبادت کا دھونگ رچائے رکھتے اور  
 رات بھر سرنگ کھودتے لیکن اللہ کے سچے رسول کی شان میں وہ ایسی گستاخی  
 کس طرح کر سکتے تھے!

ایک رات حضورؐ نے سلطان نور الدین زنگی کو یہ بشارت دی کہ ان  
 برے آدمیوں کو یہ گستاخی کرنے سے روکو! خواب میں ان کے مکان کا پتہ  
 بھی بتایا گیا اور ان کا علیہ بھی دکھا دیا گیا۔

صبح کو جاگتے ہی نیک ولی سلطان نے تحقیق کرنے کا حکم دیا اور  
 جو باتیں بتائی گئی تھیں وہ ساری سچ ثابت ہوئیں۔ انہیں گرفتار کر کے  
 سخت سزا دی گئی۔ اور پھر ایسا انتظام کر دیا گیا کہ کوئی بھی مزار مبارک تک  
 نہ پہنچ سکے۔



## کعبہ شریف

کعبہ شریف جس کی طرف منہ کر کے ہم سب نماز پڑھتے ہیں۔ دنیا بھر میں وہ سب سے پہلی مسجد ہے جو اللہ پاک کی عبادت کرنے کے لئے بنائی گئی۔ سب سے پہلے اسے حضرت آدم علیہ السلام نے تیار کیا تھا۔ حضرت آدم کے دنیا سے تشریف لے جانے کے بعد جب لوگوں نے سچائی کا راستہ چھوڑ دیا اور بتوں اور چاند ستاروں وغیرہ کی پوجا میں لگ گئے تو اس مسجد کی دیواریں گر گئیں اور رفتہ رفتہ اس کا نشان بھی مٹ گیا۔

عزت والے پیغمبر حضرت ابراہیم علیہ السلام اور آپ کے بیٹے حضرت اسماعیل علیہ السلام نے اللہ کے حکم سے اس مبارک مسجد کو دوبارہ بنایا۔ یہ واقعہ اب سے تقریباً پانچ ہزار برس پہلے کا ہے۔

حضرت ابراہیم علیہ السلام نے جو عمارت بتائی تھی وہ لوگ نہ ادبھی۔ ۳۲ گز لمبی اور ۲۲ گز چوڑی تھی۔ نہ اس کے اوپر چھت ڈالی گئی تھی نہ گواڑ

لگائے گئے تھے۔

سیلاب اور بارشوں کی وجہ سے جب یہ عمارت اچھی حالت میں نہ رہی تو ہمارے آقا حضرت محمد رسول اللہ صلی اللہ علیہ وآلہ وسلم کے دادا حضرت قصی بن کلاب نے اسے گرا کر دوبارہ بنایا۔ اور اب اس کے اوپر کھجور کی لکڑی کے تختوں کی چھت بھی ڈالی گئی۔  
 چوتھی بار خود حضور صلعم کے زمانے میں یہ عمارت بنائی گئی کیونکہ ایک سال پانی کا سخت سیلاب آیا اور حضرت قصی کی بڑائی ہوئی دیواریں پھٹ گئیں۔ اس وقت ہمارے حضور کو نبوت نہ مل سکی

پانچویں بار اللہ کے اس عزت والے گھر کو بنی امیہ کے زمانے میں بنایا گیا۔ اس کی وجہ یہ ہوئی کہ حضرت عبداللہ بن زبیرؓ اور حجاج بن یوسف کی فوجوں میں لڑائی ہوئی تو حجاج نے کعبہ شریف پر بھی آگ برساتی۔

## کعبہ شریف کی موجودہ عمارت

حضرت رسول اللہ علیہ وسلم نے جو اسلامی حکومت قائم کی تھی جب اس کی طاقت بڑھی اور مسلمانوں نے مصر، ایران، شام، افریقہ، اندلس، افغانستان اور ہندوستان وغیرہ بہت سے ملکوں کو فتح کر لیا اور روپے پیسے کی ریل پل سو گئی تو کعبہ شریف کی عمارت کو بھی بڑھایا گیا اور اسے خوب سجا یا گیا۔

کعبہ شریف کی اصلی عمارت تو اتنی ہی ہے لیکن اس کے صحن کو بہت بڑھایا گیا ہے۔

تقدیر عرب نام کی کتاب کے لکھنے والے فرانسیسی مصنف ڈاکٹر لیبان نے اپنی کتاب میں کعبہ شریف کی موجودہ عمارت کا حال لکھا ہے وہ لکھتے ہیں:-

”کعبہ شریف کی موجودہ عمارت سوا تیرہ گز اونچی، چھ گز لمبی اور چار گز

چوڑی ہے اور اسے چکنے پتھر سے بنایا گیا ہے۔ اندر جانے کے لئے صرف ایک ہی راستہ ہے اور یہ بالکل تنگ ہے۔ اس کی چوڑھٹ زمین سے سوادو ہاتھ اونچی ہے۔ صرف حج کے زمانے میں بیڑھی لگائی جاتی ہے۔

اندر کانٹر شنگ مرمر یعنی سفید رنگ کے قیمتی پتھر کا ہے دیواریں کتبوں سے سجائی گئی ہیں۔ دیواروں پر نہایت قیمتی اور خوشنما پتھروں کا استر لگایا گیا ہے۔ مغرب کی طرف والی دیوار میں چاندی کی چھ مچھراہیں جڑی ہوئی ہیں۔ یہ مچھراہیں جو ان آدمی کے قدم کے برابر اونچی ہیں۔ اور ان میں سونے اور چاندی کے پھول جڑے ہوئے ہیں۔ درمیان میں کاسے رنگ کی مینا کاری ہے۔

کعبہ شریف کی دیواروں کو زمین سے لے کر سوا گز کی اونچائی تک اصلی حالت میں رکھا گیا ہے۔ یعنی ان پر استر کاری نہیں کی گئی۔ اس کے اوپر نہایت عمدہ پھول بنائے گئے ہیں۔ جسے گلکاری کہتے ہیں۔ دیواروں کے باہر شنگ سود یعنی سیاہ پتھر جڑا ہوا ہے۔

## کعبہ شریف کا غلات

کعبہ شریف کی چوتھی عمارت پر نہایت قیمتی کپڑے کا غلات پڑا رہتا ہے۔ ۱۹۶۲ء تک یہ غلات ملک مصر کی حکومت کی طرف سے تیار کرایا جاتا تھا۔ اور اسے نہایت شلن کے ساتھ مکہ شریف بھیجا جاتا تھا اس کے جلوس میں مصر کی حکومت کے بڑے بڑے افسر پیدل چلتے تھے جب اس ملک پر بادشاہ کی حکومت ختم ہو کر بادشاہ بھی پیدل ساتھ چلتا تھا ۱۹۶۲ء میں سعودی عرب کی حکومت نے یہ غلات پاکستانی کاریگروں سے بنوایا۔ کعبہ شریف کا غلات زمین سے کٹی ہوا تھا اور بچا ہوتا ہے اور اس طرف سے کھلا رہتا ہے جس طرف جبرائیل سود جڑا ہوا ہے۔ جس کے دلوں میں ایک سنہری ٹپکا باندھا جاتا ہے جس کے اوپر قرآن شریف کی آیتیں لکھی ہوئی ہوتی ہیں۔

حضرت آدمؑ اور حضرت ابراہیم علیہ السلام کے زمانے میں کعبہ



شریف کی عمارت پر غلات چڑھانے کا رواج نہ تھا۔ سب سے پہلا غلات  
میں کے ایک بادشاہ اسعد تبحر حمیری نے چڑھایا جو قیمتی چادرول سے

تیار کیا گیا تھا۔ **حضرت قباطی کا عید و میلاد مبارک**  
حضرت صلعم کے دادا حضرت قضا بن کلاب نے غلات تیار کرنے  
کے لئے عرب قبیلوں پر ایک خاص ٹکس لگایا تھا۔

**حضرت قباطی کا عید و میلاد مبارک**  
حضرت صلعم کے مبارک زمانے میں قباطی چادرول کا غلات ہی چڑھایا  
جاتا تھا۔ حضرت عمر رضی اللہ عنہ کے زمانے میں قباطی نام کے قیمتی کپڑے  
کا غلات چڑھایا گیا اور جب نبی امیہ کی حکومت قائم ہوئی تو دیبا نام کے  
اور بھی قیمتی کپڑے سے تیار کیا جانے لگا۔

عباسی خاندان کے خلیفہ ہارون الرشید کے زمانے میں کعبہ شریف کا  
غلات ایک سال میں تین بار بدلا جاتا تھا۔ حج کے دنوں میں سرخ رنگ  
کے دیبا کا۔ جب میں قباطی کا۔ عید الفطر کے موقع پر سفید دیبا کا۔ آج کل  
غلات کا رنگ سیاہ ہوتا ہے۔

سلطان صلاح الدین ایوبیؒ نے غلات کی تیاری کے لئے دو گاؤں  
وقف کر دئے تھے یعنی ان کی ساری آمدنی اس کام پر صرف ہوتی تھی۔  
ترکی کے مشہور سلطان سلیمان قانونیؒ نے چھ گاؤں اور بڑھادئے تھے۔

لے تمدن عرب۔ از ڈاکٹر سلیمان

## حجر اسود

حجر عربی زبان میں پتھر کو کہتے ہیں اور اسود کے معنی سیاہ کے ہیں۔  
یہ نام اس مقدس پتھر کو دیا گیا ہے جو کعبہ شریف کی ایک دیوار میں لگا ہوا  
ہے۔

اس مقدس پتھر کے بارے میں یہ روایت بیان کی جاتی ہے کہ جب  
حضرت آدم علیہ السلام کو جنت سے دنیا میں بھیجا گیا تو آپ اس پتھر  
کو جنت سے اپنے ساتھ لائے تھے۔

جو لوگ حج کرنے کے لئے جاتے ہیں ان کے لئے اس پتھر کو چومنا  
ضروری ہے۔ اور اس سے اس کے مبارک اور مقدس ہونے کا اندازہ  
ہو سکتا ہے۔

## مکہ معظمہ

مکہ معظمہ ملک عرب کا مقدس شہر ہے یہی وہ مبارک جگہ ہے جہاں  
ہمارے آقا اور اللہ کے پیغمبر رسول حضرت محمد صلی اللہ علیہ وآلہ وسلم  
پیدا ہوئے۔ اس بہت بڑی عزت کے علاوہ اس شہر کو تاریخی لحاظ سے  
بھی بہت بڑا درجہ حاصل ہے۔ تاریخ لکھنے والے عالم یہ بات بتاتے  
ہیں کہ ملک عرب کا سب سے پرانا شہر یہی ہے۔

مکہ معظمہ کی ایک اور بہت بڑی خصوصیت یہ ہے کہ کعبہ شریف  
کی عمارت یہیں ہے۔ کعبہ شریف کے بارے میں تو آپ جانتے ہی ہیں  
نا! یہ دنیا کی وہ سب سے پہلی مسجد ہے جو اللہ پاک کی عبادت کرنے  
کے لئے بنائی گئی۔ اور اس کے بنانے والوں میں اللہ کے بڑے بڑے  
رسول شامل ہیں۔

یہ تاریخی نسبتیں کب سے آباد ہے اس کے بارے میں تحقیق کرنے

و اسے عالم یہ بتاتے ہیں کہ یہ اس وقت سے آباد ہے جب تمام انسانوں کے باپ اور اللہ پاک کے پچھے رسول حضرت آدمؑ دیا میں سیر کر کے لائے تھے۔

شیطان مروجہ کے بہکانے میں آکر جس وقت حضرت حواؑ اور حضرت آدم علیہ السلام نے اس درخت کا پھل کھا لیا جس کے بارے میں انہیں یہ حکم دیا گیا تھا کہ اس کے قریب بھی نہ جانا تو ان دونوں کو جنت سے نکال کر زمین پر بھیج دیا گیا اور سزا کے طور پر زمین کے الگ الگ حصوں میں اتارا گیا۔ حضرت آدم علیہ السلام کے بارے میں یہ بات بتائی جاتی ہے کہ وہ اس جگہ اتارے گئے تھے جسے آج کل سراندیب کا جزیرہ کہا جاتا ہے۔

یہ دونوں ایک دوسرے سے الگ ہونے کے غم میں لڑتے رہے اور اس بات کے لئے توبہ استغفار کرتے رہے کہ ہم نے رب العزت کے حکم کو کھلا دیا تھا۔ آخر خدا نے ان کی توبہ قبول کر لی اور انہیں اس جگہ آپس میں ملایا گیا جس جگہ شہر مکہ آباد ہے۔ اسی جگہ ان دونوں نے اپنی زندگی گزاری۔

یہ بات آپ جانتے ہی ہیں۔ زلزلوں اور طوفانوں کی وجہ سے زمین کے اندر بڑی بڑی تبدیلیاں آتی رہتی ہیں۔ انہی تبدیلیوں کی وجہ سے

یہ شہر بھی مٹ گیا۔ بہت دن بعد دوبارہ اس وقت آباد ہوا جب حضرت  
ابراہیم علیہ السلام نے اپنی پیاری بیوی حضرت ہاجرہ اور عزیز بیٹے  
حضرت اسمعیل علیہ السلام کو یہاں آباد کیا۔ حضرت اسمعیلؑ کی اڑھائی لگنے  
سے اس جگہ زمزم کا چشمہ جاری ہوا تو بنی جرہم نام کا ایک بڑا قبیلہ  
یہاں آباد ہو گیا۔ حضرت اسمعیلؑ نے اسی قبیلے میں شادی کی اور پھر یہیں  
آپ کی اولاد بھی اور چلی پھولی۔

حضرت ابراہیمؑ اور حضرت اسمعیلؑ نے کعبہ شریف کی عمارت کو  
بھی دوبارہ بنایا۔

اس شہر کا یہ نام کیوں رکھا گیا! اس کے بارے میں یہ خیال کیا  
جاتا ہے کہ یہ نام اصل میں بکہ تھا جو عربی زبان کے لفظ بکا سے نکلا  
ہے۔ بکا کے معنی رونے کے ہیں۔ اور یہ نام یوں پڑا تھا کہ حضرت آدم  
بہت زیادہ رونے لگے :



## مدینہ منورہ

مدینہ منورہ عرب کا مشہور متبرک شہر ہے، اس شہر کے اندر رسول اللہ صلی اللہ علیہ وآلہ وسلم کا مزار مبارک اور آپ کی بنائی ہوئی مسجد ہے جس کا نام مسجد نبوی ہے۔ جو لوگ حج کرنے کے لئے مکہ معظمہ جاتے ہیں وہ مدینہ شریف بھی ضرور جاتے ہیں۔

مدینہ عرب کا بہت پرانا شہر ہے، شروع میں اس کا نام یثرب تھا۔ یہ نام عمالقہ نام کی قوم کے اس سردار کے نام پر رکھا گیا تھا جس نے اس کی بنیاد رکھی تھی۔ عمالقہ ایک طاقتور قوم تھی جو حجاز سے لے کر شام اور مصر تک پھیلی ہوئی تھی۔ جب اس قوم کے لوگ ظالم اور بے نصیحت ہو گئے تو اللہ پاک نے حضرت موسیٰ علیہ السلام اور بنی اسرائیل کے دوسرے نبیوں حضرت طالوتؑ، حضرت داؤدؑ اور حضرت سلیمانؑ کو حکم دیا کہ وہ اس کا زور توڑنے کے لئے جہاد کریں اور ان عزت والے نبیوں نے اس قوم کی سرداری کا خاتمہ کر دیا۔

علاقہ کے بعد یثرب میں یہودیوں یعنی بنی اسرائیل کے تین قبیلے آباد ہوئے۔

(۱) بنو نضیر۔ یہ قبیلہ خیبر میں آباد تھا۔

(۲) بنو قینقاع۔ یہ قبیلہ خاص یثرب میں آباد تھا۔

(۳) بنو قریظہ۔ یہ قبیلہ فدک میں بسا تھا۔

ہمارے آقا حضرت محمد رسول اللہ صلی اللہ علیہ وسلم ہجرت کر کے یثرب تشریف لائے تو آپ کے مبارک نام کی وجہ سے اس شہر کو مدینۃ النبی کہنے لگے اور یہ نام ایسا مشہور ہوا کہ کسی کو اس کا پہلا نام یاد ہی نہ رہا۔

مدینہ خوب آباد اور خوشحال شہر ہے۔ اس کے رہنے والے اپنی شرافت اور مہمان نوازی کے لئے مشہور ہیں۔ ان لوگوں کی عادتیں عرب کے عام لوگوں سے بالکل الگ ہیں۔ ہر کسی کے ساتھ اچھا سلوک کرتے ہیں اور نہایت تہذیب کے ساتھ پیش آتے ہیں۔

مکہ مکرمہ سے شمال کی طرف چلیں تو تقریباً تین سو میل کے فاصلے پر مدینہ آباد ہے۔ پرانے زمانے میں جب لوگ عام طور پر اونٹوں اور گھوڑوں پر سفر کرتے تھے یہ سفر گیارہ دن میں طے ہوتا تھا۔ گویا ہر مسافر کو گیارہ منزلوں پر رکتا پڑنا تھا۔ آج کل مکہ اور مدینہ کے درمیان موٹریں اور لاریاں چلتی ہیں اور یہ سفر نہایت آسانی کے ساتھ اور بہت جلد طے ہو جاتا ہے۔

سے سرور کائنات

## زمزم

زمزم پانی کے ایک مقدس چشمے کا نام ہے۔ یہ چشمہ مکہ معظمہ میں کعبہ شریف کی عمارت کے پاس ہے۔ اور اب اس کی صورت ایک کنوئیں کی ہے۔ یہ بات تو آپ جانتے ہی ہوں گے کہ چشمہ پانی کی اس دھار کو کہتے ہیں جو بغیر کسی کوشش کے آپ سے آپ ابل پڑی ہو۔ زمزم کا چشمہ اسی طرح جاری ہوا تھا۔

اس کا قصہ یہ ہے کہ اپنی کسی مصلحت کی وجہ سے اللہ پاک نے اپنے سچے رسول حضرت ابراہیم علیہ السلام کو یہ حکم دیا کہ آپ اپنی بیوی حضرت ہاجرہ اور دو دھپتے بیٹے حضرت اسماعیل علیہ السلام کو اس جگہ جا کر چھوڑ آئیے جہاں اب مکہ شہر آباد ہے۔ اس نئے میں یہ جگہ بالکل اجاڑ تھی۔ ریت اور جھلسے ہوئے ٹیلوں کے سوا یہاں کچھ بھی نہ تھا۔

حضرت ابراہیم علیہ السلام اپنی بیوی اور بچے کے لئے پانی کا ایک

مشکیزہ چھوڑ گئے تھے۔ جب یہ پانی ختم ہو گیا اور ننھے بچے نے پاس  
 کی وجہ سے رونا شروع کیا تو حضرت ہاجرہ پانی کی تلاش میں ادھر ادھر  
 دوڑیں۔ کبھی آپ صفا نام کی پٹاری پر چڑھ کر دیکھتی تھیں۔ کبھی مروہ نام  
 کے نیلے پر چڑھتی تھیں۔

ریتے میدانوں میں دور دور تک پانی کا نام نشان نہیں ہوتا یہی  
 حالت یہاں تھی۔ حضرت ہاجرہ مایوس ہو گئیں لیکن اللہ کی شان زالی  
 ہے۔ روتے روتے حضرت اسماعیلؑ نے زمین پر ایڑی ماری تو پانی کا  
 یہ چشمہ ابل پڑا۔

حدیث کی کتابوں میں لکھا ہے حضرت رسول اللہ صلی اللہ علیہ وآلہ  
 وسلم نے فرمایا اگر حضرت ہاجرہ اپنے ہاتھوں سے اس پانی کو روک نہ  
 دیتیں تو بہتا چلا جاتا۔

اب اس چشمے کے چاروں طرف دیوار بنا کر اسے کونین کی شکل دے  
 دی گئی ہے۔ دنیا کے تمام مسلمان اس کے پانی کو مقدس خیال کرتے  
 ہیں۔ حج کرنے جاتے ہیں تو خاص تحفے کے طور پر اپنے ساتھ لاتے ہیں۔



# رسول اللہ کی چیزوں کے نام

ملک عرب کے رہنے والے لوگوں کا یہ دستور تھا کہ وہ اپنے جانوروں اور استعمال کی چیزوں کے بھی نام رکھ لیا کرتے تھے۔ بالکل اسی طرح جس طرح ہم آدمیوں کے نام رکھتے ہیں۔

ہمارے آقا حضرت محمد رسول اللہ صلی اللہ علیہ وسلم اپنی مبارک زندگی میں جو چیزیں استعمال فرماتے تھے ان سب کے بھی نام تھے۔ مشہور مؤرخ طبری نے ان سب کے نام لکھے ہیں جو یہ ہیں:

جھنڈے کا نام عقاب تھا۔  
ایک تلوار کا نام مخذوم تھا۔ دوسری کا نام ذوالفقار تھا۔ یہی تلوار بعد میں حضرت علی رضی اللہ عنہ کو ملی، یہ ایک بالشت چوڑی مٹی دودھریاں میں خم تھا۔ قبضے پر چاندی لگی ہوئی تھی۔ پیام کی نوک پر بھی چاندی تھی۔ اور چاندی کے دو ٹکڑے اور لگے ہوئے تھے۔



نیزے کا نام مٹھی تھا۔  
 خنجر کا نام عنبرہ تھا۔  
 کمان کا نام کتوم تھا۔  
 ترکش یعنی اس خول کا جس میں تیر رکھے جاتے ہیں۔ نام کا فور تھا۔  
 برچھے کا نام منصلہ تھا۔  
 ڈھال کا نام زلوق تھا۔  
 خود یعنی روہے کی ٹوپی کا نام سبورع تھا۔  
 زہر (لوہے کے کرتے) کا نام العقول تھا۔ اس میں دو کڑیاں  
 زیادہ ہتھیں۔

ایک گھوڑے کا نام سبیل اور دوسرے کا نام بجر تھا۔  
 اونٹنی کا نام قنودنی تھا۔ حضورؐ کے پہلی ہجرت کا سفر کیا تھا۔ (محمدؐ ملی نعری)  
 دوسری اونٹنی کا نام غضباء اور تیسری کا نام جد عار تھا۔  
 خنجر کا نام دلہل تھا۔ یہ سفید رنگ کا تھا۔  
 گدھے کا نام لعفور تھا۔  
 بکری کا نام فیشہ تھا۔  
 پیالے کا نام ایان تھا۔ دوسرے پیالے کا نام عیر تھا۔  
 چھڑی کا نام مشوق تھا۔

بجے کا نام کن تھا۔  
 عمارے کا نام کباب تھا۔  
 کمر بند کا نام بھگوس تھا۔ یہ چڑے کا تھا اور اس میں چاندی کے  
 کھٹکے لگے ہوئے تھے۔ دو تین حلقے بھی تھے۔

---

## حلفت الفضول

ہمارے آقا حضرت محمد رسول اللہ صلی اللہ علیہ وآلہ وسلم کے دنیا میں تشریف لانا سے پہلے عرب کے رہنے والے لوگوں کی عادتیں بہت بری تھیں۔ اور برائیوں کے علاوہ ان میں ایک بہت بڑی برائی یہ تھی کہ وہ جس کسی کو بھی کمزور اور بے سہارا پاتے تھے اس کا مال اسباب لوٹ لیتے تھے اور طرح طرح سے پریشانی کرتے تھے بلکہ بعض اوقات تو ایسے لوگوں کو بکڑا کر غلاموں کی منڈیوں میں بیچ دیتے تھے۔

رسول اللہ صلی اللہ علیہ وآلہ وسلم جوانی کی عمر کو پہنچے تو اپنے مکہ کے رہنے والے کچھ شریف آدمیوں سے مل کر صلاح مشورہ کیا کہ کسی طرح اس ظلم کو روکنا چاہئے۔ ان لوگوں نے بھی آپ کی بات کو ٹھیک مانا اور اس کے لئے تیار ہو گئے کہ ایک انجمن بنا کر سب سے قول قرار لینا چاہئے۔ وہ آئندہ کسی کو بھی ناجائز طور پر دستاویس لگے۔

اس انجمن کا نام حلف الفضول رکھا گیا۔

حلف عربی زبان میں پکے اقرار کو کہتے ہیں۔ ایسے اقرار کو جسے کسی حالت میں بھی نہیں توڑا جاسکتا۔ اور جس کا گواہ اللہ پاک کی مقدس ذات کو بنایا جاتا ہے۔ فضول عرب کے رہنے والے ایسے چار بھائیوں کے ناموں کی رعایت سے کہا گیا جن کے نام عرب نے سے شروع ہوتے تھے۔ بات اصل میں یہ ہونی تھی کہ رسول اللہ صلی اللہ علیہ وسلم سے پہلے قبیلہ بن حزم کے چار آدمیوں فضل، فضال، مفصل اور فضیل نے مل کر ایک ایسی ہی انجمن بنائی تھی۔ یہ چاروں سکے بھائی تھے۔ ہمارے آقا صلی اللہ علیہ وآلہ وسلم نے ان کے اس اچھے کام کی بیاو باقی رکھنے کے لئے اپنی انجمن کا بھی یہی نام رکھا۔ نبوت طے سے پہلے ہمارے حضور کا یہ ایک بہت اچھا کام ہے جو آپ نے لوگوں کی بھلائی کے لئے کیا۔

قبیلہ قریش کے لوگوں کے علاوہ قبیلہ بنو تمیم اور قبیلہ زہرہ کے لوگوں نے اس انجمن میں شرکت کی تھی اور اس بات کا حلف اٹھایا تھا کہ کمزور پر کبھی ظلم نہ ہونے دیں گے۔ اگر کوئی ظالم کسی کو ناجائز طور پر نشانے گا تو اسے سزا دیں گے۔

۱۔ سرور کائنات۔ ازبیدار میر علی

## جلسہ اُسامہؓ

انسانوں کی عزت بڑھانے کے لئے اسلام نے جو بڑے بڑے کام کئے ہیں۔ ان میں ایک یہ بھی ہے کہ غلاموں اور آزاد انسانوں کے درمیان جو بہت بڑا فرق تھا اسے مٹا دیا۔ حضورؐ کے دنیا میں نقشہ لپٹ لانے سے پہلے یہ حالت تھی کہ لونڈیاں اور غلاموں کو جانوروں سے بھی کم درجے کا خیال کیا جاتا تھا۔ اسلام نے یہ اچھا حکم دیا۔ کہ جو لوگ خدا کو ماننے والے اور نیک چلن یعنی مسلمان ہیں آپس میں لجائی بھائی بن جائیں۔ چنانچہ اس بات کا یہ نتیجہ ہوا کہ اسلام کی تاریخ میں ایسے بہت سے لوگوں نے بڑی سے بڑی عزت پائی جو پہلے غلام یا غلام زادے تھے۔

انہی مبارک لوگوں میں ہمارے حضورؐ کے ایک صحابی حضرت اسامہ بن زید رضی اللہ عنہ بھی ہیں۔ آپ کے والد حضرت زیدؓ ایک



غلام تھے۔ جب انہیں حضورؐ کی خدمت کے لئے دیا گیا تو حضورؐ نے انہیں اپنا منہ بولا بیٹا بنالیا۔ یہی اچھا برتاؤ ان کے بیٹے حضرت اسامہؓ کے ساتھ کیا بلکہ انہیں تو ایک ایسی عزت دی جس کی وجہ سے تاریخ میں ہمیشہ ان کا نام زندہ رہے گا۔

یہ واقعہ یوں ہے کہ ملک شام کے رہنے والے ایک کافر سردار نے ہمارے حضورؐ کے ایک قاصد کو شہید کر دیا تھا۔ یہ عزت والے صحابی رسول اللہؐ کی طرف سے یہ پیغام لے کر گئے تھے کہ تم کفر اور برائی کا راستہ چھوڑ کر مسلمان بن جاؤ۔

جب اس برے سردار نے جس کا نام شرحبلی تھا۔ ایسا برا بتاؤ کیا تو حضورؐ نے اسے سزا دینے کے لئے ایک لشکر روانہ فرمایا۔ شرحبلی نے روم کے بادشاہ کی فوج منگوا لی اور موت نامی مقام پر مسلمانوں کا مقابلہ کیا۔ اس جنگ میں مسلمان جیت کر گئے۔ لیکن ان کے کئی سردار شہید ہو گئے جن میں حضرت اسامہؓ کے والد حضرت زید بن حارثہ رضی اللہ عنہ بھی تھے۔

جب ہمارے حضورؐ کو اس بات کا پتہ چلا تو آپؐ نے حضرت اسامہؓ کی سرداری میں ایک لشکر روانہ فرمایا۔ کہ شرحبلی اور اس کے حمایتیوں سے ان شہیدوں کا بدلہ لیا جائے جو جنگِ موتہ میں قتل کئے

گئے تھے۔ اس وقت حضرت اسامہؓ بالکل تھوڑی عمر کے دس کے تھے لیکن  
 حضورؐ نے اس بات کا خیال نہ کیا۔ بڑے بڑے صحابہ کو حکم دیا کہ وہ انہیں  
 اپنا سردار مانیں اور ان کے حکم پر چلیں۔

اسلامی تاریخ میں اس شکر کو حبش اسامہؓ کہا گیا ہے۔ حبش عربی زبان  
 کا لفظ ہے جس کے معنی شکر کے ہیں۔ یہ شکر سالہ میں ایسے وقت  
 روانہ کیا گیا تھا جب حضورؐ سخت بیمار تھے۔ آپؐ کی وفات کی خبر شکرؓ سے  
 راستے ہی سے لوٹنا پڑا۔

حضورؐ کے بعد حضرت ابوبکر صدیقؓ خلیفہ بنے تو آپؐ نے حضرت  
 اسامہ بن زیدؓ ہی کو سردار بنا کر پھر شکرؓ روانہ کیا اور اس نے اس برے  
 کافر سردار کو پوری پوری تیرا دی۔

## قرآن شریف

اللہ پاک نے انسانوں کی ہدایت کے لئے جو کتابیں نازل کی ہیں ان کی گنتی چار ہے۔ پہلی توریت جو حضرت موسیٰ علیہ السلام پر نازل ہوئی۔ دوسری زبور جو حضرت داؤد علیہ السلام پر اتری۔ تیسری انجیل جو حضرت عیسیٰ علیہ السلام پر نازل ہوئی اور چوتھی قرآن شریف جو ہمارے آقا حضرت محمد رسول اللہ صلی اللہ علیہ وآلہ وسلم کو دی گئی۔

پہلی تینوں کتابیں بنی اسرائیل کی ہدایت کے لئے نازل کی گئی تھیں اور ان کے اندر زیادہ تر ان برائیوں کا علاج بتایا گیا تھا جو اس قوم میں پیدا ہوتی رہیں۔ لیکن قرآن شریف دنیا کے تمام انسانوں کی ہدایت کے لئے ہے اور اس کے اصول قیامت تک ٹھیک رہیں گے۔ پہلی تینوں کتابوں سے سلسلے میں یہودیوں اور عیسائیوں نے ایک خرابی برپا کر لی تھی کہ ان کی بہت سی باتوں کو بدل دیا تھا اور کتنی ہی

باتیں اپنی طرف سے شامل کر دی تھیں۔

قرآن شریف کی سب سے پہلی سورت حرا نام کے غار میں نازل ہوئی تھی۔ اس سورت کا نام سورہ اقرادہ ہے۔ نبوت ملنے سے پہلے ہمارے حضور کا یہ دستور تھا کہ کھانے پینے کی چیزیں لے کر غار حرا میں چلے جاتے تھے اور اللہ پاک کی عبادت کیا کرتے تھے۔ اس جگہ عزت والا فرشتہ جبریل آیا اور آپ کو یہ اچھی خبر سنائی کہ اللہ نے آپ کو اپنا آخری رسول بنایا ہے۔

قرآن شریف کے کل تیس پارے یعنی حصے ہیں اور ان کے اندر ۱۱۴ سورتیں ہیں۔ ان سورتوں میں دو طرح کی ہیں۔ کچھ مکی ہیں اور کچھ مدنی۔ مکی ان سورتوں کو کہتے ہیں جو اس زمانے میں نازل ہوئیں جب ہمارے حضور مکہ معظمہ میں تھے۔ مدنی ان سورتوں کو کہتے ہیں جو مدینہ منورہ میں نازل ہوئیں۔

قرآن شریف کے بارے میں اللہ پاک نے یہ وعدہ کیا ہے کہ یہ قیامت تک بالکل صحیح حالت میں رہے گا۔

## حدیث

ہمارے آقا حضرت محمد رسول اللہ صلی اللہ علیہ وآلہ وسلم نے  
اپنی مبارک زندگی میں جو باتیں فرمائیں انہیں حدیث کہتے ہیں۔ ہمارے  
عزت و اسے بزرگوں نے قریب قریب ان ساری باتوں کو کتابوں میں  
جمع کر دیا ہے۔

بخاری شریف، مسوطائے اہم مالک مشکوٰۃ شریف اور ترمذی شریف  
حدیث کی مشہور کتابیں ہیں۔ جو باتیں اور بزرگوں نے بیان فرمائی ہیں انہیں  
آثار کہتے ہیں

جو سچے واقعات بیان کئے گئے انہیں حکایات کہا جاتا ہے۔  
حکایات حکایت کی جمع ہے۔



## فہم

جن اصولوں کے مطابق لوگوں کے جھگڑوں اور مقدموں کا فیصلہ کیا جاتا ہے۔ اسلام میں ان کے مجموعے کو فقہ کہتے ہیں۔ جن بزرگوں نے یہ اصول معلوم کئے انہیں فقہ کہتے ہیں اور ان میں چار بزرگ خاصہ درجہ رکھتے ہیں۔ مسلمانوں کے تمام فرقے ابھی میں سے کسی نہ کسی بزرگ کے اصولوں پر چلتے ہیں۔ ان کے نام یہ ہیں:

- (۱) حضرت امام ابو حنیفہؒ
- (۲) حضرت امام مالکؒ
- (۳) حضرت امام شافعیؒ
- (۴) حضرت امام احمد بن حنبلؒ

## بدر کا میدان

مسلمانوں اور مکہ میں رہنے والے کافروں کے درمیان جو سب سے پہلی جنگ ہوئی اسے جنگ بدر کہتے ہیں۔ اس نام کی وجہ یہ ہے کہ یہ لڑائی مدینہ شریف سے کچھ فاصلے پر بدر نام کے مقام پر لڑی گئی تھی۔

اس لڑائی میں محمدؐ نے اپنے مسلمانوں کی تعداد کل تین سو تیرہ تھی اور ان کے پاس لڑائی کا پورا سامان بھی نہ تھا۔ ان کے مقابلے میں کافر ایک ہزار کے قریب تھے اور خوب تیاری کر کے لڑنے کے لئے آئے تھے۔ لیکن اللہ پاک نے مسلمانوں کو فتح دی۔ کافروں کا مشہور سردار ابوجہل اور کئی اور سردار مارے گئے۔

بدر کے معنی ایک ایک آجانا اور چڑھائی کر دینا ہیں۔ اگر حیرت والے پر زبرد و زبردیش وغیرہ کچھ نہ ہو یعنی اسے ساکن پڑھا جائے تو پھر عربی

زبان کے اس لفظ کے معنی بدل جاتے ہیں۔ پھر اس کا مطلب پورا ہوتا ہے۔  
مرد اور دس ہزار روپے کی ختیلی ہو جاتا ہے۔

یہ لڑائی جسے اسلامی تاریخ میں غزوہ بدر کہا جاتا ہے۔ مسلمانوں  
میں لڑی گئی تھی۔ مگر اس کا فراس خیال سے چڑھائی کر کے کہتے تھے  
کہ مسلمانوں کا نام و نشان مٹا دیں گے لیکن اللہ پاک نے انہیں ان ہی کو  
ذلیل کر دیا۔

قرآن شریف میں آیا ہے جب لڑائی شروع ہوئی تو اللہ پاک  
نے مسلمانوں کی مدد کے لئے فرشتوں کو بھیجا۔ اس جنگ کا ایک معجزہ  
یہ بھی ہے کہ ہمارے آقا حضرت محمد رسول اللہ صلی اللہ علیہ وسلم نے  
سمٹی بھر کر کنکریں پھینکیں تو کافروں کو قیوں لگا جیسے ان کے بدن پر بندوں  
کی گولیاں لگی ہیں۔

مدینہ شریف سے ۸ میل کے فاصلے پر بدر نام کا ایک گاؤں بھی  
آباد ہے۔

## اُحد کا میڈان

اُحد ایک پہاڑ کا نام ہے مسلمانوں اور مکہ کے مشرکوں کی دوسری بڑی لڑائی اسی پہاڑ کے قریب ہوئی۔ اسی لئے تاریخ میں اس جنگ کو جنگِ اُحد کہا جاتا ہے۔ بدر کے میدان میں شکست کھانے کے بعد مکہ کے مشرک سالِ ہجرت کی لڑائی کی تیاری کرتے رہے اور جب لڑائی کا سارا سامان درست ہو گیا تو ابوسفیان کی نثراری میں (آپؐ) بھی مسلمان ہو گئے۔ مسلمانوں سے لڑنے نکلے۔

حضرت رسول اللہ صلی اللہ علیہ وآلہ وسلم کو کافروں کے حملے کا حال معلوم ہوا تو آپؐ بھی مجاہدین کو ساتھ لے کر مقابلہ کرنے آئے۔ اور اُحد پہاڑ کو اپنے لشکر کی پشت کی طرف رکھ کر مورچے قائم کئے۔ اس پہاڑ میں ایک گھاٹی تھی (آئے جانے کا تنگ سارا ستہ) آپؐ نے وہاں تیر اندازوں کا ایک دستہ مقرر کر دیا اور انہیں تاکید فرمائی کہ وہ اپنی جگہ سے نہ چلیں لیکن ان لوگوں نے حضورؐ کے اس ارشاد پر عمل نہ کیا۔ پہلی جھڑپ میں کافر شکست کھا کر بھاگے تو یہ تیر انداز ان کا سامان لوٹنے کے خیال سے اپنی جگہ سے ہٹ گئے اور حضرت خالد بن ولیدؓ نے جو اس وقت مسلمان نہ ہوئے تھے اس گھاٹی کی طرف سے مسلمانوں پر حملہ کر دیا۔ اس حملے سے بہت زیادہ نقصان ہوا حضرت صلعم کے دندانِ مبارک اس لڑائی میں شہید ہوئے۔

## اصحاب صفہ

صحابی عربی زبان کا لفظ ہے۔ اس کے معنی دوست یا ساتھی کے ہیں لیکن اب یہ لفظ خاص طور پر ان عزت والے بزرگوں کے لئے بڑا جاتا ہے جو ہمارے آقا حضرت محمد رسول اللہ صلی اللہ علیہ وآلہ وسلم کے ساتھ رہتے تھے اور اسلام کی ترقی کے تمام کاموں میں حصہ لیتے تھے۔  
 صحابی کی جمع اصحاب ہے، یعنی اگر ایسے عزت والے ایک آدمی کا ذکر ہو تو اسے صحابی کہیں گے۔ ایک سے زیادہ ہوں تو انہیں اصحاب یا صحابہ

یہ نام ہمارے حضور کے دوستوں اور ساتھیوں کے لئے خاص ہے اور پیغمبر کے دوستوں کے نام اور اور ہیں۔ مثال کے طور پر حضرت عیسیٰؑ کے ساتھیوں کو حواری کہتے ہیں۔

اسلام کی تاریخ میں اصحاب صفہ کا ذکر آیا ہے۔ شاید آپ نے بھائیوں اور بیٹوں کو یہ بات معلوم نہیں ہوگی کہ اصحاب صفہ



کئی بزرگوں کو کہتے تھے۔ اسیسے ہم آپ کو بتائیں :

یہ بات تو آپ سب کو معلوم ہی ہو گی۔ کہ حبیب ہمارے حضور  
صلی اللہ علیہ وسلم نے لوگوں کو اسلام کے اچھے راستے کی طرف  
بلایا تو زیادہ تر غریب لوگ ایمان لائے۔ انہی لوگوں میں کچھ ایسے بھی تھے  
جن کے رہنے کے لئے نہ کوئی گھر تھا نہ کھانے پینے کا انتظام تھا۔  
ایسے غریب مسلمانوں کے لئے حضور صلعم نے یہ انتظام فرمادیا تھا  
کہ وہ اسلام کی باتیں سیکھتے رہیں اور پھر یہ اچھی باتیں دوسروں کو سکھائیں۔  
ان کے کھانے پینے کا انتظام یہ تھا کہ حبیب مسلمان فوج کوئی لڑائی فتح  
کرتی ملتی اور اسے غنیمت کا مال ملتا تھا تو اس میں سے ان کو بھی حصہ دیا  
جاتا تھا۔ مال غنیمت اس مال کہتے ہیں جو مارنے والے سپاہی چھوڑ کر  
بھاگ جاتے ہیں۔

یہ عزت والے صحابہ ایک چوتھے پرستے تھے جو اس مسجد کے  
پاس تھا جسے رسول اللہ صلی اللہ علیہ وآلہ وسلم نے مدینہ میں آنے کے  
بعد بنایا تھا اور جیسے مسجد نبوی کہتے ہیں۔

حضرت رسول اللہ صلی اللہ علیہ وآلہ وسلم کے زمانے میں اصحاب  
صفہ کی گنتی ایک سو تھوڑی تھی :

## حضور صلعم کی زندگی میں کتنے لوگ مسلمان ہوئے

ہمارے آقا حضرت محمد رسول اللہ صلی اللہ علیہ وآلہ وسلم کو جس وقت اللہ پاک نے اپنا رسول بنایا آپ کی عمر شریف چالیس برس تھی۔ یہ عورت بننے کے بعد آپ تیس سال اور زندہ رہے۔

جس وقت حضورؐ نے اسلام کا پیغام لوگوں کو سنایا تو وہ آپ کے صحابی دشمن بن گئے۔ شروع کے دس برسوں میں گنتی کے مرت چنڈ آدمی مسلمان ہوئے۔ لیکن ۶۳ سال کی عمر میں جب آپ کا انتقال ہوا تو ایک لاکھ سے زیادہ لوگ مسلمان ہو چکے تھے اور یہ سب ایسے پکے مسلمان تھے کہ اسلام کے نام پر اپنی جان قربان کر دینے کو بالکل معمولی بات خیال کرتے تھے۔

## اصحابِ کہف

قرآن حکیم میں اصحابِ کہف کا واقعہ بیان کیا گیا ہے یہ واقعہ بہت ہی عجیب اور دلچسپ ہے اور اس سے اللہ پاک کی قدرت ظاہر ہوتی ہے۔

قرآن شریف کی آیتوں کا مطلب بیان کرنے والے عالموں نے لکھا ہے کہ بہت پرانے زمانے میں ایک ظالم بادشاہ تھا۔ وہ اپنے ملک کے لوگوں سے بتوں کی پوجا کرتا تھا۔ جو شخص یہ حکم نہ مانتا تھا۔ اُسے سزا دیتا تھا۔ اس بادشاہ کے ملازموں کے کچھ لڑکے ایسے تھے جو اللہ کو ماننے لگے۔ انہیں بتوں کی پوجا سے نفرت تھی۔ ان سب فوجیوں نے آپس میں یہ مشورہ کیا کہ اس ملک کو چھوڑ کر کسی اور جگہ چلے جانا چاہئے۔ یہ طے کر کے وہ گھر سے نکلے اور جب چلتے چلتے

سے مریخ القرآن۔ شاہ عبدالغفور

شام ہو گئی تو ایک پہاڑ کی کھوہ میں جا کر سو گئے۔ اور اللہ پاک نے اپنی خاص قدرت سے ان کے اوپر ایسی گہری نیند طاری کر دی۔ کہ کئی سو برس تک سوئے رہے۔

اتنے دن گزرنے کے بعد آنکھ کھلی تو اپنے ساتھ بیویوں میں سے ایک کو کچھ روپے دے کر بستی کی طرف روانہ کیا۔ کہ وہ کھانے پینے کی کچھ چیزیں خرید لائے۔ اب وہاں یہ حال تھا۔ کہ کئی نسلیں گزرنے کے بعد بالکل ہی نئے نئے حالات تھے۔ بادشاہ بھی اور تھا۔ لوگ بھی اور تھے اور ان کا مذہب بھی اور تھا۔

اصحابِ کہف کے اس ساتھی نے نانباتی کی دوکان پر جا کر روپیا خریدنے کے لئے روپیہ دیا تو وہ بہت زیادہ حیران ہوا کیونکہ اب اس ملک میں اور طرح کا سکہ چلتا تھا۔ نانباتی کو یہ خیال گذرا کہ اس آدمی کے ہاتھ ضرور کوئی خزانہ لگا ہے اور اپنے اس خیال کی بنا پر اسے پکڑ کر بادشاہ کے پاس لے گیا۔

مقدمے کے دوران میں بادشاہ نے سارے حالات سننے پر پہاڑ کی اس کھوہ میں جا کر اپنی آنکھوں سے ان سب نوجوانوں کو دیکھا اور انہیں دیکھنے کے بعد اسے اس بات کا یقین آیا کہ اللہ پاک مرے ہوئے لوگوں کو دوبارہ زندہ کر سکتا ہے۔ اس سے پہلے اس بادشاہ کو قیامت



پر یقین نہ تھا۔

جب بادشاہ ان کا حال پرچہ کر چلا گیا تو اللہ پاک نے ان پر  
پہلے کی طرح پھر نیند طاری کر دی۔ اب وہ قیامت تک اسی طرح  
سوئے رہیں گے۔ سورج نکلنے اور ڈوبنے کے وقت جب اس کھو  
میں دھوپ آتی ہے تو ان سے بچ کر گزر جاتی ہے۔ اور فرشتے انہیں  
کوٹ بدلتے ہیں۔ سوتے ہیں ان سب کی آنکھیں بھی کھلی ہوئی ہیں۔  
یوں محسوس ہوتا ہے گویا وہ جاگ رہے ہیں۔

جو بادشاہ ان کا حال دریافت کرنے کے لئے گیا تھا اس نے  
اس کھوکھو کو اور محفوظ کرنے کے لئے ایک عمارت بنوا دی تھی۔

کہتے عربی زبان میں پہاڑ کی کھوکھو کہتے ہیں۔ اس کھوکھو میں سوتے  
رہنے کی وجہ سے ان لوگوں کو اصحاب کہف کہا گیا ہے۔ ان کی گنتی  
کے بارے میں یہودیوں کا یہ خیال تھا کہ وہ تین یا چار یا سات ہیں  
لیکن ہمارا ایمان یہ ہے کہ ان کی گنتی کسی کو معلوم نہیں۔ ان کے ساتھ  
ایک کتاب بھی ہے وہ بھی اسی طرح سو رہا ہے۔



## جنت

جو لوگ خدا کو مانتے ہیں اور اس کے بنائے ہوئے اصولوں یعنی مذہب پر چلتے ہیں ان کا عقیدہ یہ ہے کہ جب کوئی انسان بڑھا ہو کر یا کسی حادثہ سے مر جاتا ہے تو بالکل مٹ ہی نہیں جاتا۔ صرف اس کا ظاہری جسم مرتا ہے۔ اس کی روح جو اصل انسان ہے اسی طرح باقی رہتی ہے۔

اللہ پاک اس روح کو ایک اور دنیا میں بھیج دیتا ہے جس کا نام بدستور ہے۔ تمام انسانوں کی روحیں اس دنیا میں قیامت تک رہیں گی۔ قیامت کے بعد تمام انسانوں کو دوبارہ پیدا کیا جائے گا۔ اللہ پاک ان کاموں کا حساب لیں گے جو انہوں نے اپنی دنیا کی زندگی میں کئے ہوں گے۔ اور پھر انہیں انعام یا سزا دی جائے گی۔ جس کسی نے اچھے کام کئے ہوں گے۔ اُسے جنت میں داخل کیا جائے گا۔ اور جس

بد نصیب نے برائیاں کی ہوں گی اُسے دوزخ میں ڈال دیا جائے گا۔  
 الہامی کتاب قرآن شریف میں اللہ پاک نے یہ بات کھول کر  
 بتائی ہے کہ جس جگہ کو جنت کہا گیا ہے وہ اصل میں بڑے ہی خوبصورت  
 اور ہرے بھرے باغ ہیں جن کے اندر صاف شفاف پانی کی نہریں  
 بہہ رہی ہیں۔ ان باغوں کے اندر بڑے بڑے شاندار محل ہیں۔ جن  
 کے اندر نیک لوگ عیش آرام کے ساتھ رہیں گے۔

یہ بات آپ اچھی طرح جانتے ہیں کہ نیک اور شریف لوگوں میں  
 بھی درجے ہیں۔ کچھ لوگ نیک ہیں۔ کچھ بہت نیک ہیں۔ کچھ بہت زیادہ  
 نیک ہیں۔ انہی درجوں کے مطابق کچھ باغ اچھے ہیں کچھ بہت اچھے  
 ہیں اور کچھ بہت ہی اچھے ہیں۔ ان کی حیثیت کے مطابق ان کے  
 انگ انگ نام بھی ہیں۔

اللہ پاک نے اپنی سچی کتاب قرآن شریف میں بتایا ہے کہ اچھی  
 قسمت والے جو لوگ جنت میں داخل کئے جائیں گے انہیں ہر طرح کی  
 عزت آرام اور اطمینان دیا جائے گا۔ نہ وہاں کسی قسم کا دنگا فساد ہوگا  
 نہ انہیں وہاں سے کبھی نکالا جائے گا۔ یہ آرام ہمیشہ کے لئے ہوگا۔  
 اور پھر مزے کی بات یہ ہے کہ ان لوگوں کی ہر ایک خواہش  
 پوری کی جائے گی۔ بہتر سے بہتر لباس پہننے کو ملے گا اور بڑھیا

سے بڑھیا کھانے اور پھل دیے جائیں گے۔

بہشت

جنت

فردوس — درجوں کے لحاظ سے یہ جنت کے الگ الگ

نام ہیں :

## کوثر اور تسنیم

جنت میں جانے والے لوگوں کا حال بیان کرتے ہوئے کوثر اور تسنیم کا ذکر بھی آتا ہے۔ ان دونوں کے بارے میں بزرگوں نے لکھا ہے:

”کہ یہ دونوں جنت کی بہتر ہیں۔“

ان کا پانی دودھ سے زیادہ سفید اور شہید سے زیادہ میٹھا ہے۔ جنت میں جانے والے بے روک ٹوک ان سے اپنی پیاس بجائیں گے۔

## حُوریں

اللہ پاک نے قرآن شریف میں فرمایا ہے۔ جن اچھی قسمت والے لوگوں کو جنت میں داخل کیا جائے گا ان کی خدمت کے لئے حوریں مقرر کی جائیں گی۔ یہ اچھی شکل اور اچھی عادتوں والی عورتیں ہیں جنہیں اللہ پاک نے خاص اس لئے پیدا کیا ہے کہ وہ جنتیوں کی خدمت کریں اور ان کا دل بہلا لیں۔ وہ بہت عزت والی اور پاکباز ہیں اور شکل صورت میں ایسی اچھی ہیں کہ ہم ان کے بارے میں کوئی خیالی بھی قائم نہیں کر سکتے۔ دیکھنے کے بعد ہی ان کی اچھائیوں کا اندازہ ہو گا۔



## غلمان

غلمان، کم عمر کے ان اچھے لڑکوں کا نام ہے جو جنت میں جانے والوں کی خدمت کریں گے۔ ان لڑکوں کی اچھائیوں کے بارے میں بھی بہت سی باتیں بیان کی گئی ہیں۔ جو لوگ اللہ پاک کی نازل کی ہوئی سچی کتاب قرآن حکیم پر ایمان رکھتے ہیں۔ ان کا عقیدہ یہ ہے کہ جب تک دیکھ نہ لیں ان کے بارے میں بھی کوئی رائے قائم نہیں کی جاسکتی۔ حوروں کی طرح یہ بھی اللہ کی خاص مخلوق ہے۔

## رضوان

بعض ایسے شعروں میں جن کے ذریعے جنت کا حال بیان کیا گیا ہے۔ آپ نے رضوان کا نام پڑھا ہوگا۔ یہ نام اس عزت والے فرشتے کا ہے۔ جو جنت کا دربان ہے۔ اگر کوئی ایسا آدمی جنت میں داخل ہونا چاہے گا جس نے دنیا کی زندگی میں اچھے کام نہ کئے ہوں گے۔ اُسے یہ فرشتہ فوراً روک دے گا۔ اور جنہیں جنت میں جانے کی اجازت ملے گی انہیں نہایت عزت کے ساتھ الٰہی کے باغوں اور محلوں میں پہنچائے گا۔

بعض ایسے کم سمجھ لوگ جنہیں اللہ پاک کی فرمائی ہوئی باتوں پر یقین نہیں آتا۔ یہ کہتے ہیں کہ دوزخ اور جنت کچھ بھی نہیں ہے۔ یہ بڑبھائی لوگوں کو ڈرانے کے لئے کہا جاتا ہے۔ ایک سچے مسلمان کو ایسے لوگوں کی باتوں پر ذرا بھی دھیان نہیں دینا چاہئے جیسا کہ اللہ

پاک نے خود فرمایا ہے۔ وہ حد سے زیادہ کم سمجھ اور جاہل ہیں۔ اتنی بات بھی نہیں سمجھ سکتے کہ جس خدا نے زمین، آسمان، چاند، ستارے اور سورج وغیرہ پیدا کئے ہیں۔ وہ جنت اور دوزخ بھی بنا سکتا ہے۔ اور جس نے ہمیں ایک بار پیدا کیا ہے وہ دوسری بار بھی پیدا کر سکتا ہے۔

جنت کے بارے میں ہمارا ایمان یہ ہوتا چاہئے کہ یہ اللہ پاک کا بہت بڑا انعام ہے۔

## دوزخ

جو لوگ اپنی دنیا کی زندگی میں برائی کے راستے پر چلیں گے ان کے بارے میں اللہ پاک نے یہ فرمایا ہے کہ انہیں قیامت کے دن دوزخ میں ڈالا جائے گا۔

دوزخ کا حال بیان کرتے ہوئے بزرگوں نے بتایا ہے کہ وہ آگ کا ایک بہت بڑا گڑھا ہے۔ اور اس کے اندر ایسی تیز آگ والی خفتاک آگ دھاک رہی ہے کہ ہماری اس آگ کی اس کے سامنے کچھ حقیقت ہی نہیں جو ہم دنیا میں دیکھتے ہیں۔

جن بری قسمت والے لوگوں کے بارے میں یہ فیصلہ ہو جائیگا کہ انہوں نے اپنی دنیا کی زندگی میں بہت ہی برے کام کئے ہیں اور ان کے ان برے کاموں کی وجہ سے دوزخ کا عذاب ملنا چاہیے، انہیں آگ کے اس گڑھے میں پھینک دیا جائے گا اور وہاں ان کی

یہ حالت ہوگی کہ جب ان کی کھال جل جائے گی تو اس کھال کو پھر  
 اچھا کر دیا جائے گا اور پھر جلایا جائے گا اور ہمیشہ یوں ہی ہوتا رہے گا۔  
 (دعا کرنی چاہئے اللہ اس عذاب سے بچائے)

جنت کی طرح دوزخ کے بھی کئی درجے ہیں۔ قرآن شریف  
 میں ان کے نام بیان کئے گئے ہیں۔ جہنم اور ہادیہ انہی ناموں میں  
 سے ہیں۔ اس مقدس کتاب میں دوزخ کی آگ کا حال بھی کئی جگہ  
 بیان کیا گیا ہے اور یہ بات بتائی گئی ہے کہ وہ بہت ڈرانے والی  
 ہے اور اس کا ایندھن انسان اور پتھر ہیں۔



## برزخ

برزخ اس جگہ کا نام ہے۔ جہاں مرنے کے بعد سے لے کر حساب کتاب کا دن یعنی قیامت آنے تک انسانوں کی رُحوں کو رکھا جاتے گا۔ اس دنیا کے بارے میں یہ بات بتائی گئی ہے۔ کہ جن لوگوں نے دنیا میں اچھے کام کئے ہوں گے۔ وہ یہاں آرام سے رہیں گے اور جنہوں نے برے کام کئے ہوں گے تکلیف اٹھائیں گے۔ یہ حالت تقریباً ویسی ہی ہوگی جیسے ہم اچھا یا برا خواب دیکھتے ہیں۔

## منکر نکیر

جو لوگ اللہ کی بتائی ہوئی باتوں کو نہیں مانتے یعنی کافر ہیں وہ تو یہ خیال کرتے ہیں کہ جب انسان مر جاتا ہے تو اس کا قصہ ختم ہو جاتا ہے۔ لیکن ہم مسلمانوں کا یہ عقیدہ نہیں۔ ہمارا ایمان یہ ہے کہ مرنے کے بعد سب سے پہلے قبر میں انسان کا حساب کتاب ہوتا ہے۔ اس کے بعد عالم برزخ میں رکھا جاتا ہے، اور قیامت کے دن دوزخ یا جنت میں بھیجا جائے گا۔

قبر کے اندر انسان سے پوچھ گچھ کرنے کے لئے جو فرشتے آتے ہیں ان کا نام منکر نکیر ہے۔ یہ فرشتے مرنے والے سے یہ سوال کرتے ہیں کہ وہ اللہ اور اس کے رسول صلی اللہ علیہ وآلہ وسلم کو مانتا ہے یا نہیں ؟

## حضرت آدم

حضرت آدم علیہ السلام سب سے پہلے انسان ہیں۔ دنیا کے تمام انسان چاہے وہ گورے ہوں یا کالے آپ ہی کی نسل سے ہیں۔ اللہ پاک نے اپنی پچی کتاب قرآن حکیم میں حضرت آدم کی پیدائش کا پورا قصہ بیان کیا ہے۔ اس مقدس آسمانی کتاب میں لکھا ہے:

اللہ پاک کے حکم سے سنی ہوئی مٹی سے کہ پہلے حضرت آدم علیہ السلام کا پتلا بنایا گیا۔ پھر اس پتلے کے اندر روح چھوئی گئی اور فرشتوں جیسی نورانی مخلوق کو حکم دیا گیا کہ وہ ان کے آگے سجدہ کریں۔ یہ حکم اس پتلے دیا گیا کہ حضرت آدم کو اپنی اصلی شان مندوم ہو جائے۔ وہ یہ بات جان لیں کہ اللہ پاک نے انہیں اپنی مخلوق میں سب سے زیادہ رتبہ دیا ہے اور اپنا خلیفہ یعنی نائب بنایا ہے۔

جب آپ کو یہ عزت دی گئی کہ شیطان آپ کا اور آپ کی اولاد کا دشمن بن گیا۔ وہ اس وقت فرشتوں میں بھی سب سے زیادہ عزت

رکھتا تھا اور اس کا خیال یہ تھا کہ اللہ پاک مجھے اپنا خلیفہ بنائے گا۔  
یہ خیال چاہے نہ بھی ہو۔ لیکن اس کے دل میں غرور حد سے زیادہ <sup>کھٹا</sup>۔  
اس نے کہا میں کسے پیدا ہوں اور آدم مٹی سے میں اسے سجدہ کیوں کروں!

اپنا خلیفہ بنانے کے بعد اللہ پاک نے حضرت آدم علیہ السلام  
اور آپ کی بیوی حضرت حوا کو یہ حکم دیا کہ تم دونوں جنت کے اندر  
رہو، یہاں تمہیں کسی قسم کی تکلیف نہ ہوگی۔ بس اتنا کام کرنا کہ اس  
ایک درخت کے قریب ٹٹ جانا! لیکن ہوا یہ کہ حضرت حوا کو یہ نصیحت  
یاد نہ رہی۔ شیطان کے بہکانے سے انہوں نے اس درخت کا  
پھل کھالیا اور اپنے شوہر حضرت آدم علیہ السلام کو بھی کھلا دیا۔  
اور اس بات سے ناراض ہو کر اللہ پاک نے ان دونوں کو جنت  
سے نکال کر زمین پر بھیج دیا۔

زمین پر آ کر حضرت آدم علیہ السلام بہت دن تک روتے رہے  
اور اپنی لغزش کی معافی مانگتے رہے۔ آخر اللہ پاک نے اپنی رحمت  
فرمائی۔ ان دونوں کو آپس میں ملا دیا۔ اور عزت کے ساتھ زندگی  
گزارنے کے سارے سامان کر دئے۔

آدم سرِ یاقوتی زبان کا لفظ ہے۔ اس کے معنی مٹی کے ہیں اس

سے ترجمان القرآن۔ از مولانا ابوالکلام آزاد۔

کی وجہ غالباً یہ ہے کہ آپ کو مٹی سے بنایا گیا تھا۔

حضرت آدم کا لقب ابوالبشر ہے جس کے معنی انسانوں کا باپ ہیں۔ تمام انسانوں کے باپ یعنی جدِ اعلیٰ ہوسنے کے علاوہ آپ اللہ پاک کے سچے رسول بھی ہیں۔ حضرت آدم علیہ السلام ۹۳۰ سال زندہ رہے۔

حضرت نوح علیہ السلام آپ کی وفات کے ۱۰۵۶ سال بعد پیدا ہوئے۔



## حضرت حوا

حضرت حوا تمام انسانوں کی ماں اور حضرت آدم علیہ السلام کی بیوی ہیں۔ آپ کی پیدائش کے بارے میں یہ بات بتائی گئی ہے کہ آپ کو حضرت آدم کی پسلی سے پیدا کیا گیا تھا۔ یہ بات پرٹھ کر حیران نہیں ہونا چاہئے۔ اللہ رب العزت کی وہ شان ہے کہ جو چاہے کر سکتا ہے۔ معمولی حیثیت رکھنے والا انسان کیسے کیسے حیرت میں ڈالنے والے کام کر رہا ہے۔ پھر خدا کے لئے کیا مشکل ہے۔ حوا لفظ حی سے نکلا ہے جس کے معنی زندہ کے ہیں۔

## حضرت نوح کا طوفان

حضرت نوح علیہ السلام مشہور پیغمبر ہیں۔ آپ کو آدمؑ ثانی یعنی دوسرا آدمؑ کہا جاتا ہے۔ اس نام کی وجہ یہ ہے کہ آپ کے زمانے میں پانی کا ایک ایسا بڑا طوفان آیا کہ جتنے جاندار تھے سب مر گئے۔ صرف وہ انسان اور جانور بچ سکے جو آپ کی کشتی میں سوار ہو گئے تھے۔ یہ عذاب آنے کی وجہ یہ تھی کہ اس زمانے کے لوگوں نے بہت بڑی عادتیں اختیار کر لی تھیں۔ ان کے اندر سب سے بڑی برائی تو یہ پیدا ہو گئی تھی کہ ایک خدا کو چھوڑ کر وہ بتوں کی پوجا کرنے لگے تھے۔ ان بتوں میں چار بت بہت بڑے مانے جاتے تھے،

(۱) وقرہ۔ یہ بت ایک مرد کی صورت کا تھا۔

(۲) سوارع۔ یہ بت ایک عورت کی شکل کا تھا۔

(۳) یغوث۔ یہ بت گھوڑے کی شکل کا تھا۔

(۴) نسییر۔ یہ بت گدھ کی شکل کا تھا۔

بتوں کی پوجا کرنے کے علاوہ ان لوگوں میں اور بھی بہت سی  
 برائیاں پیدا ہو گئی تھیں۔ اللہ کے سچے رسول حضرت نوح علیہ السلام  
 ان لوگوں کو سارے نوسو برس برابر بھجاتے رہے۔ جب وہ کسی طرح  
 باز نہ آئے تو آپ نے اللہ پاک کے حضور دعا مانگی۔ کہ اس ظالم قوم  
 کا خاتمہ کر کے اور اچھے لوگ پیدا کر جو نیکی کے راستے پر چلیں اور تیری  
 عبادت کریں۔ اللہ پاک نے اپنے رسول کی یہ دعا قبول کر لی اور اس  
 قوم کو تباہ کرنے کے لئے پانی کا طوفان بھیجا۔

تاریخ کی کتابوں میں لکھا ہے چالیس دن تک آسمان سے  
 بھی پانی برستا رہا اور زمین سے بھی اُبلتا رہا۔ اور طوفان کا یہ پانی  
 اتنا زیادہ ہو گیا کہ اونچے اونچے پہاڑ بھی ڈوب گئے۔

حضرت نوح علیہ السلام کو جس قوم کی طرت رسول بنا کر بھیجا  
 گیا تھا۔ اس کا نام کلدانی تھا۔ اور وہ دریائے دجلہ اور دریاے  
 فرات کی وادی میں رہتی تھی۔ اس جگہ کو آج کل عراق کہتے ہیں اور  
 یہ ایک عرب ملک مانا جاتا ہے۔

طوفان کا عذاب بھیجنے سے کافی دن پہلے اللہ پاک نے  
 وحی کے ذریعے حضرت نوح کو خبردار کر دیا تھا اور یہ حکم دیا تھا کہ  
 لکڑی کے بڑے بڑے تختوں سے ایک بڑی ساری کشتی بنالو اور جب

طوفان کے آثار ظاہر ہوں۔ ہر جاندار کا ایک ایک جوڑا اس کے اندر  
رکھ لو اور اپنے ساتھی مسلمانوں کو سنے کر اس کے اندر بیٹھ جاؤ۔  
چنانچہ آپ نے ایسا ہی کیا۔

طوفان آنے کے بعد حضرت نوح کی کشتی اس وقت تک تیرتی  
رہی جب تک پانی کا زور کم نہ ہو گیا۔ یہ خوفناک طوفان ختم ہونے کے  
بعد آپ کی کشتی جودی نام کے پہاڑ پر آ کر رُک کی اور زمین خشک ہونے  
کے بعد ان انسانوں نے نئے سے نئے زندگی شروع کی جو آپ  
کے ساتھ سوار ہو گئے تھے۔

## حضرت نوحؑ کی کشتی

حضرت نوح علیہ السلام کی کشتی کے بارے میں بہت سی باتیں مشہور ہیں۔ بتایا گیا ہے کہ یہ کشتی بہت بڑی تھی۔ ایسی ہی سمجھ لیجئے جیسے ہمارے آج کل کے زمانے کے سمندری جہاز ہوتے ہیں۔ بہر حال بتایا گیا ہے۔ اس تاریخی کشتی کی چھ منزلیں تھیں اور ہر منزل میں چھ درجے تھے۔

قصص الانبیاء کے مصنف مولانا حفص الرحمن سہاروی نے لکھا ہے حضرت نوحؑ کی کشتی کی لمبائی ایک ہزار گز تھی۔ آپ رجب کے مہینے سے لے کر محرم تک چھ مہینے کشتی پر ہی رہے خشکی پر اترنے کے بعد آپ نے سب سے پہلے ایک مسجد بنائی اور جس جگہ اترے بعد میں وہاں ایک بستی آباد ہوئی جس کا نام شمانین تھا۔

(دین حق - از پروفیسر سید نواب علی)



# شہر بابل

مشہور پیغمبر حضرت ابراہیم علیہ السلام کے حالات میں یہ بات بیان کی جاتی ہے کہ آپ وادی عراق کے مشہور شہر بابل میں پیدا ہوئے تھے۔ یہ اب سے پانچ ہزار سال پہلے کی بات ہے۔ اس زمانے میں یہ شہر بہت ترقی پر تھا۔ بلکہ یہ کہنا چاہئے کہ دنیا کا سب سے بڑا اور خوبصورت شہر مانا جاتا تھا۔

مقدن عرب نام کی کتاب کے مصنف ڈاکٹر لیبان نے اس شہر کے کچھ حالات لکھے ہیں۔ یہ مصنف لکھتا ہے:

شہر بابل دریائے فرات کے کنارے پر آباد تھا۔ اور اس کا رقبہ ایک سو میل تک پھیلا ہوا تھا۔ شہر کا نقشہ کچھ اس طرح بنایا گیا تھا کہ لمبائی اور چوڑائی کا فاصلہ ایک جیسا تھا۔

شہر کی حفاظت کے لئے جو فصیل بنائی گئی تھی۔ تیس گز چوڑی

تھی۔ اس کے اوپر چار گھوڑوں والی گاڑی نہایت آسانی اور چلت  
 کے ساتھ دوڑ سکتی تھی۔ فیصل کے باہر ایک بہت چوڑی اور گہری خندق  
 بنائی گئی تھی۔ کسی دشمن کے حملے کا خطرہ ہوتا تھا تو اس خندق کو پانی  
 سے بھر دیا جاتا تھا۔ یہ انتظام بھی کیا گیا تھا کہ غلہ اور پھل وغیرہ  
 ضرورت کی جتنی چیزیں ہیں وہ شہر کی چار دیواری کے اندر ہی پیدا  
 ہوں۔ بڑے بڑے کھیت اور باغ بنائے گئے تھے۔

بابل کے مشہور ہونے کی ایک خاص وجہ یہ ہے کہ اس کے  
 اندر ایک ایسا باغ لگایا گیا تھا جو زمین کی جگہ بہت بڑی چھت  
 کے اوپر تھا۔ اسے باغ معلق یعنی زمین اور آسمان کے درمیان  
 لٹکا ہوا باغ کہتے تھے۔ دور سے دیکھنے والے کو بالکل یوں نظر  
 آتا تھا جیسے بڑے بڑے درخت ادھر میں ٹنگے ہوئے  
 ہیں۔

یہ باغ بڑی ہی کاریگری سے لگایا گیا تھا۔ بہت سے ستون  
 بنا کر ان کے اوپر ایسی مضبوط چھت قائم کی گئی تھی۔ جو بڑے بڑے  
 تناور درختوں کا بوجھ سنبھالے ہوئے تھی۔ اور اس سے بھی بڑی کاریگری  
 یہ تھی کہ دریائے فرات کا پانی ستونوں کے سہارے اوپر پہنچایا جاتا  
 تھا۔ جس سے درخت سیراب ہوتے تھے۔

## حضرت ابراہیمؑ

حضرت ابراہیم علیہ السلام اور پچی شان والے پیغمبر ہیں۔ آپ کو  
ابوالانبیاء یعنی نبیوں کا باپ بھی کہا جاتا ہے۔ اور اس کی وجہ یہ ہے کہ  
آپ کی اولاد میں بہت سے عزت والے نبی ہوئے ہیں۔ ہمارے حضور  
حضرت محمد رسول اللہ صلی اللہ علیہ وآلہ وسلم بھی آپ ہی کے خاندان  
سے ہیں۔

تاریخ لکھنے والوں کے انداز سے کے مطابق حضرت ابراہیمؑ  
اب سے تقریباً پانچ ہزار برس پہلے عراق کے پرانے تاریخی شہر بابل  
میں پیدا ہوئے تھے۔ کچھ لوگوں نے اس جگہ کا نام اور اور فدا بنام  
بھی لکھا ہے۔ ہو سکتا ہے اس زمانے میں بابل کا یہی نام ہو یا اس  
شہر کو ان ناموں سے بھی پکارتے ہوں!

آپ کے والد صاحب کا نام تو درخ تھا لیکن انہیں آزر کہہ کر  
پکارا جاتا تھا۔ آزر کے معنی بت سے محبت کرنے والے ہیں۔ یہ نام

اس وجہ سے دیا گیا تھا کہ وہ بت بنایا کرتے تھے۔

حضرت ابراہیم علیہ السلام، نوح علیہ السلام کے بیٹے حضرت سام کی نسل سے تعلق رکھتے ہیں۔ افسانوں کے اس خاندان کو سامی نسل کہا جاتا ہے۔ آپ حضرت نوح علیہ السلام سے آٹھ سو نوے سال بعد پیدا ہوئے۔

جس زمانے میں آپ پیدا ہوئے فرات اور دجلہ کی وادی یعنی عراق میں بسنے والے لوگ بتوں اور ستاروں کی پوجا کیا کرتے تھے ان کا بادشاہ مزود ہی مذہب رکھتا تھا۔ بلکہ اس نے قویہ برائی پھیلایا رکھی تھی کہ خود اپنے بت بڑا کر مندروں میں رکھوا دئے تھے اور لوگوں کو حکم دیا تھا کہ وہ اُسے خدا جان کر پوجا کریں۔ حضرت ابراہیم نے ان برائیوں میں سے کسی کو بھی قبول نہ کیا۔ اللہ پاک کی ہر بانی سے آپ نے بالکل بچپن ہی میں یہ بات معلوم کر لی تھی کہ سب چیزوں کا پیدا کرنے والا اللہ پاک ہے۔ اور ہمیں اُسی کی عبادت کرنی چاہئے۔

جب آپ جوانی کی عمر کو پہنچے تو اپنی قوم کے لوگوں کو بھی یہ اچھی باتیں سمجھانی شروع کیں کہ بتوں اور چاند ستاروں کی جگہ اسی ہے خدا کو پوجنا چاہئے جس نے ہم سب کو اور دنیا کی ہر چیز کو پیدا کیا ہے اور

برائی کے وہ سارے کام چھوڑ دینے چاہیں جن سے بے گناہ لوگوں کو نقصان پہنچتا ہے۔

جب کوئی شخص یا کوئی قوم برائی میں بہت زیادہ بڑھ جاتی ہے تو پھر وہ ان لوگوں کو اپنا دشمن خیال کرنے لگتی ہے جو اسے سمجھانے والے ہوں۔ ان لوگوں کا بھی یہی حال ہوا۔ سچائی کے راستے پر آنے کی جگہ وہ حضرت ابراہیم علیہ السلام کے دشمن بن گئے۔ انہوں نے آپ کے اوپر مقدمہ چلایا اور بادشاہ نردونے یہ سزا تجویز کی کہ آگ میں زندہ جلا دیا جائے۔ لیکن اللہ پاک نے اپنی خاص رحمت سے آگ کے انگاروں کو پھینک دیا۔ آپ کا ایک روال بھی نہ جلا۔

اپنی طرف سے پوری پوری کوشش کرنے کے بعد جب حضرت ابراہیم کو اندازہ ہو گیا کہ یہ لوگ سیدھے رستے پر نہ آئیں گے تو اپنی بیوی حضرت سارہ اور اپنے بھتیجے حضرت لوط کو ساتھ لے کر ہجرت کی۔ یعنی اپنا پرانا وطن چھوڑ کر چلے آئے۔

ندان ارم یا بابل سے نکل کر آپ سب سے پہلے اس جگہ آئے جسے آج کل فلسطین کہا جاتا ہے۔ یہاں کچھ دم شکیم نامی بستی میں رہے (اسے آج کل بابلس کہتے ہیں) اور پھر ملک مصر کی طرف روانہ ہو گئے۔ ملک مصر پر ان دنوں رقیون نامی بادشاہ حکومت کرتا تھا۔ یہ تھا



تو سامی نسل سے ہی لیکن بہت زیادہ ظالم اور جڑا تھا۔ اس نے یہ جبری  
حرکت کی۔ کہ آپ کی پیاری بیوی حضرت سارہ کو آپ سے چھین لینا  
چاہا۔ لیکن اسے بہت جلد معلوم ہو گیا۔ کہ یہ اللہ پاک کے خاص بند  
ہیں اور اس نے اپنی بیٹی حضرت ہاجرہ کے ساتھ آپ کی شادی  
کر دی۔

مصر سے آکر حضرت ابراہیم علیہ السلام ملک فلسطین میں آباد ہو گئے  
اس زمانے میں اس ملک کو کنعان کہتے تھے۔ یہاں آپ کا اور آپ کے  
گھر والوں کا گزارہ بھڑکداریوں کے دودھ گھی۔ پنیر اور گوشت پر تھا۔  
یہاں آنے کے بعد آپ کی دونوں بیویاں یعنی حضرت ہاجرہ اور حضرت سارہ کے  
ہاں ددرٹ کے پیدا ہوئے۔ حضرت سارہ کے ہاں حضرت اسمعیل اور حضرت  
ہاجرہ سے حضرت اسمعیلؑ اور حضرت اسمعیلؑ کی پیدائش کے وقت حضرت  
ابراہیم کی عمر ۵۰ سال تھی۔ حضرت اسمعیلؑ ۲۰ سال کی عمر میں پیدا ہوئے۔  
آپ کی عمر ۷۰ سال ہوئی۔

## حضرت سارہ

حضرت ابراہیم علیہ السلام کی بیوی کے والد صاحب کا نام حضرت حاران تھا۔ اس طرح ان عزت والی خاتون کا پورا نام سارہ بنت حاران ہوا۔ بنت عربی زبان میں بیٹی کو کہتے ہیں۔

حضرت حاران حضرت ابراہیم علیہ السلام کے چچا تھے۔ ان کے والد صاحب یعنی حضرت ابراہیم علیہ السلام کے دادا صاحب کا نام ناجور تھا جو فدان نام کے قبیلے سے تعلق رکھتے تھے۔ آٹھ پشتوں کے بعد ان بزرگ کا سلسلہ نسب حضرت نوح علیہ السلام سے مل جاتا ہے۔ حضرت نوح کے بیٹے حضرت سام۔ حضرت سام کے بیٹے ارفاشاۃ۔ ان کے بیٹے شارج۔ ان کے بیٹے عابر۔ ان کے بیٹے فارج۔ ان کے بیٹے رعو۔ ان کے بیٹے سروج اور ان کے بیٹے ناجور۔

## حضرت ہاجرہ

حضرت ہاجرہ، حضرت ابراہیم علیہ السلام کی دوسری بیوی اور  
 عزت والے رسول حضرت اسماعیل علیہ السلام کی محترمہ والدہ ہیں۔ آپ  
 مصر کے بادشاہ رقیون کی بیٹی تھیں۔ بعض ایسے نامسلمان عالموں نے  
 جو اسلام اور مسلمانوں کی ہر بات کو کم کر کے دکھانا چاہتے ہیں یہ لکھا ہے  
 کہ حضرت ہاجرہ رقیون کی لونڈی تھیں۔ یہ بات بالکل غلط ہے۔  
 ہاجرہ اصل میں عبرانی زبان کا لفظ باغاربے جس کے معنی  
 ایسے آدمی کے ہیں جس کے ساتھ پہلے سے جان پہچان نہ ہو یعنی  
 اجنبی۔ عربی زبان میں یہی لفظ اپنا وطن چھوڑ کر آنے والوں کے  
 لئے استعمال ہونے لگا۔

## حضرت اسماعیلؑ

حضرت اسماعیلؑ حضرت ابراہیم علیہ السلام کے عزت والے بیٹے ہیں۔ اللہ پاک نے انہیں بھی نبوت کی شان دی تھی۔ اللہ پاک کا رسول ہونے کے علاوہ حضرت اسماعیل علیہ السلام کی شہرت اس وجہ سے بھی ہے کہ آپ بچپن ہی سے بہت زیادہ نیک اور اپنے بزرگوں کا حکم ماننے والے تھے۔ اپنے والد صاحب کا حکم ماننے اور ان کی بات رکھنے کے سلسلے میں حضرت اسماعیلؑ نے ایک ایسی مثال قائم کی ہے کہ پوری دنیا میں ایسی کوئی اور مثال نہیں ملتی۔

یہ قصہ یوں ہے کہ ایک بار حضرت ابراہیم علیہ السلام نے خواب میں یہ ہدایت پائی کہ اپنی سب سے پیاری چیز کو اللہ پاک کے نام پر قربان کر دو۔ اللہ کے رسولوں کے خواب عام آدمیوں جیسے نہیں ہوتے۔ اس لئے حضرت ابراہیمؑ نے سوچنا شروع کیا کہ سب



سے پیاری اور قیمتی چیز کو کسی ہے۔ یہ بات سوچتے ہوئے انہوں نے محسوس کیا جتنی بھی چیزیں ہیں ان میں حضرت اسماعیل علیہ السلام سب سے زیادہ پیارے ہیں۔ اپنے بیٹے کو اچھے لگتے ہیں۔ اللہ کا حکم پورا کرنا ضروری تھا چنانچہ آپ نے اپنے پائے بیٹے حضرت اسماعیلؑ سے اس بات کا ذکر کیا۔ اگرچہ اس وقت ان کی عمر بہت کم تھی۔ لیکن اس بات پر فوراً تیار ہو گئے۔ کہ ان کے والد صاحب انہیں اللہ کے نام پر قربان کر دیں۔ اب آپ خود ہی سوچئے یہ کتنا مشکل کام تھا۔ لیکن حضرت اسماعیلؑ نے اپنی جان کی ذرا بھی پروا نہ کی۔

اسماعیلؑ۔ عبرانی زبان کا لفظ ہے یہ اسمع اور ایل سے مل کر بنا ہے۔ اسمع کے معنی ہیں سن اور ایل اللہ کو کہتے ہیں۔ یوں حضرت اسماعیل کے نام کے معنی یہ ہوئے۔ اللہ سن۔

حضرت اسماعیلؑ اس وقت دنیا میں تشریف لائے جب آپ کے والد صاحب کی عمر ۸۵ سال کی تھی۔ ابھی بالکل ننھے ننھے تھے کہ اللہ پاک کے حکم کے مطابق حضرت ابراہیم علیہ السلام ان کو اور ان کی والدہ حضرت ہاجرہ کو اس جگہ چھوڑ کر چلے گئے جس جگہ آج کل شہر مکہ آباد ہے۔ اس زمانے میں جگہ بالکل ویران تھی۔ نہ پانی تھا نہ



نہ کھانے پینے کی کوئی چیز

اللہ پاک کی قدرت سے حضرت اسماعیلؑ کے زمین پر اڑی مائے  
سے وہ پاک چشمہ جاری ہوا جس کا نام زمزم ہے۔ یہ مقدس چشمہ جاری  
ہونے کے بعد بنی جوہم نام کا ایک قبیلہ آکر اس جگہ آباد ہو گیا۔ جو  
ہونے کے بعد حضرت اسماعیلؑ نے اسی قبیلے میں شادی کی۔ آپ کے  
گھر بارہ لڑکے اور ایک لڑکی پیدا ہوئی۔ لڑکی کا نام محلاۃ تھا۔ لڑکوں  
کے نام یہ تھے۔

- (۱) نیابت (۲) قیدار (۳) روبیل (۴) ہشام (۵) مشاع۔
- (۶) رومہ (۷) منشاد (۸) مدار (۹) تیما (۱۰) لیطور (۱۱) نافیش۔
- (۱۲) قیدما۔

حضرت اسماعیلؑ ایک سو چھتیس سال زندہ رہے۔

اللہ پاک نے آپ کی نسل کو ایسی عزت اور برکت دی کہ رہتی  
دنیا تک آپ کا نام رہے گا۔

لے قصص القرآن اور لانا حفظ الرحمن بہار دی۔

## حضرت یوسفؑ

حضرت یوسف علیہ السلام کے نام پر قرآن حکیم میں ایک سورت ہے جس کا نام سورہ یوسف ہے۔ اور اس سے یہ بات ظاہر ہوتی ہے کہ اللہ پاک کے نزدیک اس رسول کا خاص درجہ ہے۔

حضرت یوسف علیہ السلام کے والد صاحب کا نام یعقوبؑ ہے۔ حضرت یعقوب علیہ السلام حضرت ابراہیم علیہ السلام کے پوتے تھے۔ جیسا کہ ان کے حالات سے معلوم ہوتا ہے۔ انہوں نے حضرت راحیل اور حضرت لیلہ کئی عورتوں سے شادی کی تھی اور ان سب کے گھرا دلاد ہوئی۔ حضرت یوسفؑ حضرت راحیل سے پیدا ہوئے تھے اور اپنے بھائیوں اور بہنوں میں سب سے اچھے تھے۔

ایک تو اس وجہ سے کہ ماں باپ کو اپنے وہ بچے زیادہ پیار لگتے ہیں جن کی عمر کم ہو۔ دوسرے حضرت یوسف علیہ السلام کی عادتیں بھی بہت اچھی تھیں۔ ان کے والد صاحب انہیں بہت زیادہ چاہتے

تھے۔ اس بات سے ان کے بڑے بھائی جلنے لگے اور انہوں نے ایک دن انہیں اپنے ساتھ جنگل میں لے جا کر ایک کنوئیں کے اندر دھکا دے دیا اور اپنے والد صاحب سے جا کر یہ کہہ دیا کہ یوسفؑ کو بھیڑیا اٹھا کر لے گیا ہے۔ لیکن آپ نے سنا ہوگا جسے حذار کھے اُسے کون چکھے۔ اس واقعے کے کچھ دیر بعد مصر کی طرف جانے والے سوداگروں کا ایک قافلہ اس طرف سے گذرا۔ اس قافلے والوں میں سے کچھ لوگ پانی بھرنے کے لئے اس کنوئیں پر آئے اور انہوں نے حضرت یوسفؑ کو باہر نکال لیا۔

وہ زمانہ ایسا تھا کہ ایسے لاوارث بچوں اور عورتوں کو لوہڑی غلام کی حیثیت سے فروخت کر دینے کا رواج عام تھا۔ ان سوداگروں نے بھی آپ کو بازار میں بیچ دیا اور مصر کے وزیر خزانہ نے جسے عزیز کہتے تھے آپ کو خرید لیا۔

یہ گھرانہ بہت اچھا تھا۔ یہاں حضرت یوسفؑ ہر طرح عزت اور آرام کے ساتھ رہے۔ لیکن آپ جوان ہوئے تو آپ کی آزمائش کے لئے ایسا ہوا کہ عزیز کی بیوی زلیخا کے دل میں بے خیال آنے لگے۔ انہوں نے آپ کے ساتھ شادی بیاہ کا تعلق قائم کرنا چاہا۔ کھلا اللہ کا رسول اپنے مجسنوں کے ساتھ کسی طرح کی بیوفانی کی طرح

کر سکتا تھا۔ آپ نے اللہ کی پناہ چاہی اور اس بات سے ناراض ہو کر  
 زلیخا نے آپ کے اوپر الزام لگادیا اور آپ کو قید کر دیا گیا۔  
 جو لوگ اچھے اور قابل ہوتے ہیں۔ ان کی فیکل ظاہر ہو کر رہتی  
 ہے۔ حضرت یوسفؑ کے معاملے میں بھی یہی ہوا۔ کچھ دن بعد مصر کے  
 بادشاہ نے ایک ایسا خواب دیکھا جس کی تعبیر حضرت یوسفؑ کے سوا  
 کوئی اور نہ بتا سکا۔ اسے آپ کی قابلیت اور نیکی کا حال معلوم ہو گیا۔  
 اور اس نے آپ کو قید خانے سے نکلوا کر اپنا وزیر بنالیا۔

یہ واقعات حضرت عیسیٰ علیہ السلام کے پیدا ہونے سے دو  
 ہزار سال پہلے کے ہیں۔ اس زمانے میں مصر پر عمالقہ قوم کی حکومت  
 تھی، انگریزی میں اس قوم کو ہیبرو سب سے کہا گیا ہے۔ ان کے دارالحکومت  
 کا نام اعمیس تھا۔ اور یہ شہر اسی جگہ آباد تھا جہاں آج کل حسان نام  
 کی بستی آباد ہے۔

مصر کے بادشاہ نے حضرت یوسفؑ کو با شان نام کی ایک بہت  
 بڑی جاگیر دی۔ آپ نے اپنے والد صاحب اور گھر کے دوسرے لوگوں کو  
 یہیں بلوالیا اور عزت و آرام کے ساتھ رہنے لگے۔ حضرت یوسفؑ ایک سو  
 دس سال عمر پائی۔ آپ عزیز کے گھر عزت سات سال بے ہفتے۔ اس  
 زمانے میں مصر پر جو بادشاہ حکومت کرتا تھا اس کا نام ایان تھا۔

## حضرت موسیٰ

آپ میں سے جو بچے قرآن مجید کی تلاوت کرتے ہیں۔ انہیں معلوم ہو گا کہ اس آسمانی کتاب میں حضرت موسیٰ علیہ السلام کا ذکر بہت جگہ آیا ہے۔ اس کی وجہ یہ معلوم ہوتی ہے کہ ان عزت والے رسول کے حالات میں ایسی باتیں بہت زیادہ ہیں جن سے اللہ پاک کی شان اور عظمت ظاہر ہوتی ہے اور جو کوئی ان پر غور کرے اس کے دل میں اچھا بننے کا خیال پیدا ہوتا ہے۔

اللہ پاک نے حضرت موسیٰ علیہ السلام کو نبوت عطا کرنے کے بعد یہ حکم دیا تھا کہ تم مصر کے بادشاہ فرعون کے پاس جاؤ اور اسے یہ بات سمجھاؤ کہ غور کرنا اور اللہ کے بندوں کو ناحق ستانا اچھی بات نہیں۔ اس بادشاہ کے دل میں ایسا غور آگیا تھا کہ وہ خدا بننے کا دعویٰ کرتا تھا۔ اس کے علاوہ دوسرا ظلم اس نے یہ کر رکھا تھا



کہ بنی اسرائیل کو اپنا غلام بنالیا تھا اور ان کے اوپر طرح طرح کے ستم ڈھاتا تھا۔ ان کی نسل کو ختم کرنے کے لئے ان کے لڑکوں کو قتل کر ڈالتا تھا اور لڑکیوں کو زندہ رکھتا تھا۔

بنی اسرائیل حضرت یعقوب علیہ السلام کی اولاد کو کہتے ہیں۔ یہ لوگ اُس زمانے میں مصر کے اندر آباد ہوئے تھے جب حضرت یوسف علیہ السلام کو اللہ نے اس ملک کی حکومت دی تھی۔

حضرت موسیٰ علیہ السلام کو اللہ پاک نے کئی معجزے دیئے تھے، معجزہ اس کام کو کہتے ہیں جو خاص اللہ پاک کی طرف سے ہو۔ کوئی اور ایسا کام نہ کر سکے اور کوئی یہ بات بھی نہ سمجھ سکے کہ یہ کام کس طرح ہو گیا۔ حضرت موسیٰ اپنی لاٹھی کو زمین پر ڈالتے تھے تو وہ سانپ بن جاتی تھی۔ اسی طرح اپنے ہاتھ کو گریبان میں ڈال کر نکالتے تھے تو وہ سورج کی طرح چمکنے لگتا تھا۔

اللہ پاک نے یہ نشانیاں اس لئے دی تھیں کہ جب ذہن انہیں دیکھے گا تو یہ بات سمجھ لے گا کہ یہ واقعی اللہ کے رسول ہیں لیکن اس بڑے آدمی نے یہ بات نہ سمجھی۔ اُس نے کہا تم جادوگر ہو۔ اپنے ملک کے بڑے بڑے جادوگروں کو بلا کر حضرت موسیٰ سے مقابلہ کرنے کے لئے کہا۔ جادوگر بھلا آپ کا مقابلہ کیا کرتے وہ

مار گئے۔ اور نہ صرف ہار مان لی بلکہ پیچھے دل سے مسلمان بھی ہو گئے،  
 لیکن فرعون اور اس کے سرداروں کے دل پر اب بھی سچائی کا اثر نہ ہوا۔  
 جب یہ بات ثابت ہو گئی کہ یہ ظالم بادشاہ اپنی برائیوں سے  
 توبہ کر کے سچا مسلمان نہ بنے گا تو اللہ پاک نے حضرت موسیٰ کو حکم دیا  
 کہ آپ بنی اسرائیل کو ساتھ لے کر ملک شام کی طرف ہجرت کر جائیے۔  
 چنانچہ آپ نے ایسا ہی کیا۔ یہ ایک ایسی بات تھی کہ اگر فرعون کے  
 دل میں ذرا بھی انصاف ہوتا تو اس قوم کے لوگوں کو حضرت موسیٰؑ کے  
 ساتھ جانے دیتا۔ لیکن اسے تو شیطان نے بہکا رکھا تھا۔ جیسے ہی بنی  
 اسرائیل کے روانہ ہونے کی خبر ملی اپنے تمام سرداروں اور فوج کو ساتھ  
 لے کر انہیں گرفتار کرنے کے لئے چل دیا۔

اب اتفاق دیکھئے جس وقت فرعون کی فوج بنی اسرائیل کے  
 قریب پہنچی وہ قلازم نام کے سمندر کی مشرقی شاخ کے  
 کنارے پہنچ چکے تھے۔ گویا اب ایسی صورت پیدا ہو گئی تھی کہ نہ آگے  
 بڑھ سکتے تھے اور نہ پیچھے ہٹ سکتے تھے۔ ایسی حالت میں اللہ پاک  
 نے حضرت موسیٰ علیہ السلام کو حکم دیا کہ اپنی لاکھڑی کڑیاں پر مار دے  
 جب آپ نے ایسا کیا تو سمندر کا پانی کھٹ گیا اور بیچ میں صامت  
 ستھرا راستہ بن گیا۔ بنی اسرائیل صحیح سلامت دوسرے کنارے پر پہنچ

گئے۔

فرعون اور اس کے ساتھیوں نے سوچا جب یہ لوگ اس سے  
پرہیز کر دوسرے کنارے پہنچ گئے ہیں تو ہم بھی پہنچ جائیں گے لیکن  
یہ فوج جیسے ہی زرخ میں پہنچی پانی برابر ہو گیا اور سارے کے سارے  
ڈوب گئے۔

حضرت موسیٰ علیہ السلام حضرت یعقوب کی نسل سے تھے آپ  
کے والد صاحب کا نام عمران اور والدہ صاحبہ کا نام یو کا بد تھا۔  
آپ کی شادی ایک اور پیغمبر حضرت شعیب علیہ السلام کی لڑکی  
سے ہوئی تھی۔ ان کا نام صفورہ تھا۔ آپ کے گھر ایک لڑکا بھی پیدا  
ہوا تھا جس کا نام جیسون رکھا گیا تھا۔ حضرت موسیٰ کی عمر ایک سو بیس  
سال ہوئی :

لے ترجمان القرآن۔ از مولانا ابوالکلام آزاد

## مدین

مدین ایک شہر کا نام ہے، اس جگہ جو قوم آباد تھی اسے بھی اسی نام سے پکارا جاتا تھا۔ یہ جگہ ملک مصر سے اٹھ منزل دور تھی اور اس علاقے میں تھی جو بحر قزویم کے مشرقی کنارے کی طرف ملک عرب کے شمال مشرق میں پھیلا ہوا ہے۔

حضرت شعیب علیہ السلام اس علاقے کے لوگوں کو بیدھا راستہ دکھانے کے لئے مقرر کئے گئے تھے۔ ان لوگوں کے اندر خالص برائی یہ تھی کہ وہ جب کسی کے ہاتھ کوئی چیز فروخت کرتے تھے تو کم تول کر دیتے تھے۔ اللہ پاک نے یہ برائی چھوڑنے کا حکم دیا اور جب وہ لوگ باز نہ آئے تو ان پر عذاب نازل کیا گیا۔



## قارون

حضرت موسیٰ علیہ السلام اور فرعون کے حالات میں قارون کا ذکر بھی آتا ہے۔

اس شخص کے بارے میں کہا جاتا ہے کہ وہ تھا تو حضرت موسیٰ کی قوم بنی اسرائیل ہی سے لیکن ظالم فرعون کا ساتھی بن گیا تھا۔ گویا اپنی قوم کا غدار تھا۔

اس بری اور خرم دلانے والی بات کے علاوہ اس کے اندر ایک بہت بڑی برائی یہ تھی کہ وہ حد سے زیادہ کجخوس تھا۔ اللہ پاک نے اسے اتنی دولت دی تھی کہ اس کے خزانوں کی کنجیاں کئی اونٹوں پر لاوی جاتی تھیں لیکن اس دولت وہ نہ خود کوئی فائدہ اٹھاتا تھا نہ کسی اور کی مدد کرتا تھا۔

اس کو ان برائیوں کی اللہ پاک نے یہ سزا دی کہ اس کے خزانوں سمیت زمین میں دھنسا دیا گیا۔



## سامری

حضرت موسیٰ کے حالات میں ایک اور بڑے آدمی سامری کا ذکر بھی آتا ہے۔ اس نے یہ برائی کی تھی۔ کہ ایک موقع پر بنی اسرائیل کے کچھ سمجھ لوگوں کو بہکا کر سونے سے بنے ہوئے بچھڑے کے بت کی پوجا شروع کرادی تھی۔ اس نے کہا تھا: موسیٰ تو تم لوگوں کو یہی بہکا رہے ہیں، تمہارا تو خدا یہ بچھڑا ہی ہے۔ پس اسی کی پوجا کیا کرو۔ مولانا ابوالکلام آزاد نے لکھا ہے، سامری دراصل سمیری قوم کا ایک آدمی تھا۔ یہ قوم عراق کے اندر آباد تھی۔ جن لوگوں نے سامری کا کہنا مان لیا تھا۔ ان کے لیے یہ سزا تجویز کی گئی۔ کہ وہ تلواریں سے کر رات کے اندھیرے میں ایک دوسرے کو قتل کریں۔ اس طرح تین ہزار آدمی قتل ہوئے۔ باقی کو اللہ پاک نے معاف کر دیا۔ سامری کو سخت عذاب دیا گیا۔

## حضرت عیسیٰ علیہ السلام

قرآن حکیم میں حضرت عیسیٰ علیہ السلام کا ذکر بھی کئی جگہ آیا ہے۔  
 اللہ کے یہ سچے رسول کئی لحاظ سے خاص درجہ رکھتے ہیں۔ آپ کی ایک  
 صفت تو یہ ہے کہ آپ کے اور ہمارے آقا حضرت محمد رسول اللہ صلی  
 اللہ علیہ وآلہ وسلم کے درمیان کوئی اور نبی پیدا نہیں ہوا۔ دوسری صفت  
 یہ ہے کہ اللہ پاک نے آپ کو بغیر باپ کے پیدا کیا تھا تیسری صفت  
 یہ ہے کہ آپ کو بہت سے معجزے دئے گئے تھے۔ ایک خاص معجزہ  
 یہ تھا کہ مرے ہوئے انسان کو اللہ پاک کے حکم سے دوبارہ زندہ کر  
 دیتے تھے۔ اور دوسرا معجزہ یہ تھا کہ جو شخص ماں کے پیٹ سے اڑھا  
 پیدا ہوا ہو وہ آپ کی دعا سے دیکھنے لگتا تھا۔ تیسرا معجزہ یہ تھا کہ  
 جس کسی کو کوڑھ کی بیماری ہوتی تھی۔ وہ آپ کا ہاتھ لگنے سے اچھا  
 ہو جاتا تھا۔ ان کے علاوہ اللہ پاک نے آپ کو اور بھی کئی معجزے  
 دئے تھے۔

حضرت عیسیٰ علیہ السلام ہمارے حضور کے دنیا میں قسطنطین  
لانے سے ۵۷۱ برس پہلے فلسطین کے ایک گاؤں میں پیدا ہوئے  
تھے جس کا نام ناصریہ تھا۔ اسی وجہ سے آپ کو عیسیٰ ناصری کہتے ہیں  
یہ اب سے ۱۹۶۶ سال پہلے کی بات ہے۔ جس سن کو ہم سن عیسوی  
کہتے ہیں۔ وہ آپ کی پیدائش کے دن سے ہی شروع ہوتا ہے۔

حضرت عیسیٰ علیہ السلام کی والدہ حضرت مریم کے والد صاحب  
کا نام عمران اور والدہ صاحبہ کا نام حنہ تھا۔ یہ دونوں حضرت سلیمان  
علیہ السلام کی نسل سے تھے۔ اُس زمانے کے رسول حضرت زکریہ  
علیہ السلام کی بیوی حضرت ایشاع، حضرت مریم کی والدہ صاحبہ  
کی سگی بہن تھیں۔

اس زمانے میں یہ رواج تھا کہ ماں باپ اپنے کسی بھی بچے  
کے بارے میں یہ ارادہ کر لیتے تھے کہ اسے دنیا داری کا کوئی کام نہ  
کرنے دیں گے۔ بلکہ یہ کسی خالقہا کے اندر رہ کر ساری زندگی اللہ پاک  
کی عبادت کرے گا۔ اسے نذر ماننا کہتے تھے۔

حضرت عمران اور حضرت حنہ نے بھی یہی نذر مانی تھی کہ ان  
کے گھر جو بچہ پیدا ہوگا اُسے اللہ پاک کی عبادت کے لئے چھوڑ  
دیں گے۔ لیکن اللہ کی قدرت سے لڑکے کی جگہ حضرت مریم پیدا

ہوئیں۔ پہلے تو وہ اس بات سے پریشان ہوئے۔ لیکن پھر حضرت  
ذکریاء کے مشورے سے انہی کی خالقاہ میں بھیج دیا اور وہاں ایک  
خاص جگہ بنا دی گئی۔ جس کے اندر رہ کر وہ اللہ پاک کی عبادت کرنے  
لگیں۔

اس عبادت خانے میں اللہ کے فرشتے ان کے لئے بے موسم  
کے پھل اور کھانے کی اچھی چیزیں پہنچا کرتے تھے۔ اسی جگہ ایک  
فرشتہ اللہ پاک کے خاص حکم سے یہ اچھی خبر لے کر آیا۔ کہ تمہارے ہاں  
ایک لڑکا پیدا ہونے والا ہے جو اللہ کا رسول ہو گا۔ یہ خبر سن کر حضرت  
مریم بہت زیادہ پریشان ہوئیں۔ انہوں نے فرمایا میرے ہاں مجھے  
کس طرح پیدا ہو سکتا ہے۔ میری تو شادی ہی نہیں ہوئی۔ اس بات  
کا جواب انہیں یہ دیا گیا کہ اللہ پاک کا یہی حکم ہے۔

جب حضرت عیسیٰ علیہ السلام کے پیدا ہونے کا وقت آیا تو حضرت  
مریم بیت المقدس سے ۹ میل کے فاصلے پر ساعیر نام کے ایک ٹیلے  
پر چلی گئیں۔ اب اس جگہ کو بہت ہی مقدس خیال کیا جاتا ہے اور اس  
کا نام بیت الحم ہے۔

جس زمانے میں حضرت عیسیٰ پیدا ہوئے ملک شام پر روم کے  
بادشاہوں کی حکومت تھی اور ہیرودیس نام کا بادشاہ تخت پر بیٹھا تھا

اس بادشاہ نے ایک یہودی سردار کو ملک شام کا گورنر بنا دیا تھا۔  
جس کا نام پلاطیس یہودیہ تھا۔ یہ آدنی بڑا ہی ظالم تھا۔

حضرت عیسیٰ علیہ السلام نے لوگوں کو اللہ کے سچے دین کی  
طرف بلایا تو پلاطیس آپ کا دشمن بن گیا۔ آپ کے اوپر یہ الزام لگایا  
آپ بادشاہ کے خلاف بغاوت پھیلا رہے ہیں۔ اپنے خاص جاسوس  
مقرر کر کے اللہ کے اس سچے رسول کو گرفتار کر لیا اور یونہی جھوٹا  
مقدمہ چلا کر یہ فیصلہ کر دیا کہ آپ کو صلیب پر ٹانگ کر موت کی سزا  
دی جائے۔ لیکن اللہ پاک کی شان زالی ہے۔ حضرت عیسیٰ علیہ السلام  
کے ساتھ قبول میں سے جو آدنی روپے کا لالچ کر کے یہودیوں کا جاسوس  
بن گیا تھا۔ اس کی شکل حضرت عیسیٰ جیسی بن گئی اور یہودیوں نے اسی  
کو پکڑ کر صلیب پر ٹانگ دیا۔

حضرت عیسیٰ علیہ السلام کو اللہ پاک نے زندہ اور صحیح سلامت  
رکھا اور اپنی خاص مہربانی سے آسمان پر اٹھالیا۔ آپ کے بارے  
میں ہم مسلمانوں کا یہی عقیدہ ہے، اس کے مقابلے میں آپ کی امت  
کے خاص لوگ یعنی عیسائی یہ کہتے ہیں کہ یہودیوں نے حضرت عیسیٰ کو  
صلیب سے دی ڈالا۔



## حواری

جس طرح ہمارے آقا حضرت محمد رسول اللہ علیہ السلام کے دوستوں اور پاس بیٹھنے والوں کو صحابی کہتے ہیں اسی طرح ان لوگوں کو حواری کہا جاتا ہے جو حضرت عیسیٰ علیہ السلام پر ایمان لائے تھے اور پھر ہر وقت آپ کے ساتھ رہتے تھے۔

عبرانی زبان میں یعنی اس زبان میں جو حضرت عیسیٰ علیہ السلام کے دمانے میں بولی جاتی تھی۔ حواری کے معنی شاگرد کے ہیں حضرت عیسیٰ علیہ السلام کے ان شاگردوں یا دوستوں کی تعداد ۱۲ تھی اور ان کے نام یہ تھے:

- (۱) پطرس - (۲) اندراوس - (۳) یعقوب بن زبدي (۴) یوحنا
- (۵) فلپس - (۶) بوشوطاوس (۷) توما - (۸) متی العشار (۹) یعقوب

سہ ترجمان القرآن از مولانا ابوالکلام آزاد

بن حلفی۔ (۱۰) لبادس۔ (۱۱) لمعان۔ (۱۲) یہو ذار سحر یو طی۔  
 ان عزت والے لوگوں کے بارے میں یہ بات بتائی جاتی  
 ہے۔ کہ یہ دھوبی کا کام کیا کرتے تھے۔ حضرت عیسیٰ علیہ السلام  
 نے اللہ کا سچا پیغام پہنچایا تو اپنا کاروبار چھوڑ کر آپ کے ساتھی  
 بن گئے۔ حواری کے ایک معنی دھوبی بھی بتائے جاتے ہیں۔

---

## انجیل

آپ سب جانتے ہیں آسمانی کتابیں چار ہیں (۱) توراۃ -  
(۲) زبور - (۳) انجیل - (۴) قرآن شریف - ان میں انجیل حضرت  
عیسیٰ علیہ السلام پر نازل ہوئی تھی۔

حضرت عیسیٰ کے آسمان پر تشریف لے جانے کے بعد کچھ دن  
تک تو یہ مقدس کتاب اصلی حالت میں رہی لیکن اس کے بعد یہودیوں  
اور عیسائیوں نے اس کے اندر بہت سی باتیں اپنی طرف سے ملا دیں  
اور بہت سی آیتیں نکال دیں۔ اس وقت انجیل کے چار نسخے ہیں۔  
(۱) متی کی انجیل (۲) یوحنا کی انجیل (۳) مرقس کی انجیل -  
(۴) لوقا کی انجیل۔

مولانا آزاد نے لکھا ہے۔ شروع کے تین سو سال تک تو انجیل  
کے ایک سو نسخے تھے۔ ۳۵۰ء میں تالیسیا کے مقام پر پادریوں کی ایک  
کونسل بھی ہوئی اور انہوں نے قرعہ اندازی کے ذریعے چار نسخے چنے:

## حضرت ہودؑ

حضرت ہود علیہ السلام وہ عزت والے رسول تھے جو قوم ما کے برے لوگوں کو سچائی کا راستہ دکھانے اور نیک بنانے کے لئے آئے تھے۔

قوم عاد کے کئی قبیلے تھے۔ ان میں ایک قبیلے کا نام خلود تھا اور یہ ہر لحاظ سے عزت والا خیال کیا جاتا تھا۔ حضرت ہود علیہ السلام اسی قبیلے میں پیدا ہوئے تھے۔

قوم عاد کے لوگ بہت اوسپنے لمبے اور طاقت والے تھے حضرت ہود علیہ السلام ان سب میں خوبصورت اور رعب والے تھے۔ آپ کے چہرے کا رنگ سرخ و سپید تھا اور اس پر لمبی داڑھی بہت اچھی لگتی تھی۔

حضرت ہوڈ اپنی قوم کے لوگوں کو بیت دنوں تک سمجھانے رہے  
 لیکن وہ اپنی برائیوں سے باز نہ آئے۔ اس پر آپ نے اللہ پاک  
 سے دعا کی۔ کہ اے اللہ اس قوم کو ہلاک کر دے اور اس کی جگہ  
 نیک لوگوں کو اس زمین کا وارث بنا۔ اللہ پاک نے آپ کی یہ دعا  
 قبول کر لی۔

آپ کی بد دعا سے ان لوگوں پر پہلے قحط کا عذاب نازل ہوا۔  
 کافی دنوں تک بارش نہ ہوتی جس سے ان کے باغ اور کھیت سوکھ  
 گئے۔ اس کے بعد آٹھ دن اور سات راتیں برابر نہایت تیز ہوا  
 چلتی رہی۔ یہ ہوا ایسی ٹھنڈی اور ستاٹے والی تھی کہ پوری قوم  
 ہلاک ہو گئی۔ ان کے گھر گر گئے اور بڑے بڑے مضبوط قلعے  
 زمین کا پیوند بن گئے۔



## حضرت صالحؑ

قرآن شریف میں حضرت صالح علیہ السلام کا ذکر بھی آیا ہے۔  
صالح کے معنی بہت نیک اور شریف ہیں۔ آپ کو اللہ پاک نے اس  
قوم کی ہدایت کے لئے اپنا رسول بنا کر بھیجا تھا جسے تاریخ میں قوم  
نمود کیا جاتا ہے۔

اس قوم کے لوگوں نے آپ سے یہ کہا کہ اگر سڑک پر پڑے  
ہوئے اس پتھر میں سے زندہ اونٹنی نکل آئے تو ہم آپ کو سچا مان  
لیں گے اور پھر اسی طریقے پر چلیں گے جو آپ بتاتے ہیں۔ اپنی  
قوم کے لوگوں کی یہ بات سن کر حضرت صالح علیہ السلام نے اللہ  
پاک سے دعا کی اور پتھر میں سے زندہ اونٹنی ظاہر ہوئی جس نے باہر  
آکر بچہ بھی دیا۔

اللہ پاک کی قدرت کی یہ ایک بہت بڑی نشانی تھی لیکن

یہ لوگ پھر بھی ایمان نہ لائے۔ جندہ بن عمرو نام کا ایک سردار اور اس کے ساتھ چند آدمی اور مسلمان ہوئے۔ باقی کی قوم اپنی برائیوں میں کھنسی رہی۔

معرزے کے طور پر ظاہر ہونے والی یہ اونٹنی عام اونٹوں سے بہت بڑی تھی۔ جو اونٹ اسے دیکھتے تھے ڈر کر بھاگ جاتے تھے۔ اس ڈر کی وجہ سے اللہ پاک نے یہ حکم دیا کہ چراگاہ میں ایک دن یہ اونٹنی چرا کرے اور ایک دن دوسرے اونٹ اپنا پیٹ بھرا کرے۔ اسی طرح پانی کے چشے پر ایک دن اس کی باری مقرر کر دی گئی۔ ایک دن دوسرے اونٹوں کی۔

اس بات سے قوم ثمود کے بے ایمان لوگوں کو تکلیف پہنچی تو وہ اس اونٹنی کو مارنے کی ترکیبیں سوچنے لگے۔ ان بڑے لوگوں میں مدوق نام کی ایک عورت سب سے آگے تھی۔ اس نے مصدرع نام کے ایک آدمی کو یہ لالچ دیا کہ اگر تو اس اونٹنی کو مار ڈالے تو میں تیرے ساتھ شادی کر لوں گی۔ یہ برا آدمی اس بری عورت کے بہکانے میں آگیا اور اس نے اللہ کی اس اونٹنی کو مار ڈالا۔

اس حرکت پر اللہ پاک نے اس قوم پر ہوا کے طوفان کا

عذاب نازل کیا اور وہ سارے کے سارے ہلاک ہو گئے۔ صرف  
ایک آدمی بچا جو حج کے لئے گیا ہوا تھا۔ لیکن یہ بھی جب کعبہ  
شرعیہ کی حد سے باہر آیا تو ہلاک ہو گیا۔

حضرت صالح علیہ السلام اور ان لوگوں کو اللہ پاک نے بچا  
لیا جو مسلمان ہو گئے تھے۔ قوم کے ہلاک ہونے کے بعد یہ لوگ  
ملک فلسطین کی طرف آ گئے اور اس جگہ آباد ہوئے جسے آج کل  
مکہ کہا جاتا ہے :

## حضرت سلیمانؑ

اللہ پاک نے بڑے آدمیوں کو اچھا بنانے کے لئے جو رسول بھیجے ان میں کچھ تو ایسے تھے جنہوں نے لوگوں کو سیدھے راستے کی طرف بلایا۔ بری باتوں سے روکا اور اچھی باتوں کے کرنے کا حکم دیا۔ انہوں نے دنیا میں کوئی حکومت قائم نہیں کی۔ جیسے حضرت ایوبؑ، حضرت یعقوبؑ، حضرت نوحؑ اور حضرت عیسیٰ علیہ السلام۔ لیکن اللہ کے کچھ رسول ایسے بھی گذرے ہیں جنہوں نے لوگوں کو بھلائی کے کاموں کی طرف بلانے کے ساتھ حکومتیں بھی قائم کیں۔ یعنی یہ عزت والے بزرگ اللہ پاک کے رسول بھی تھے اور بادشاہ بھی۔

حضرت سلیمان علیہ السلام دوسرے گروہ کے رسولوں میں سے ہیں۔ اپنا رسول بنانے کے ساتھ اللہ پاک نے آپ کو بہت

بڑی حکومت بھی عطا کی تھی۔ بلکہ آپ کی سلطنت ایسی تھی۔ کہ انسانوں میں کسی اور کو نہیں دی گئی۔ انسانوں کے علاوہ آپ کا حکم جنوں پرندوں اور ہوا وغیرہ پر بھی چلتا تھا اور آپ پرندوں کی بولی بھی سمجھتے تھے۔ اللہ پاک نے ان سب باتوں کا ذکر قرآن شریف میں کیا ہے۔ اس لئے ان کے اندر کسی قسم کا شک نہیں کرنا چاہئے۔ حضرت سلیمان علیہ السلام کے والد صاحب حضرت داؤدؑ تھے اور وہ بھی رسول ہونے کے ساتھ ایک بہت بڑے ملک کے بادشاہ تھے۔

حضرت سلیمانؑ کی والدہ صاحبہ کا نام حضرت بطشا تھا۔ آپ اپنے بھائیوں اور بہنوں میں سب سے چھوٹے تھے۔ آپ کی عمر صرف ۱۳ سال کی تھی جب اپنے والد صاحب کی جگہ حکومت کے تخت پر بیٹھے اور پچیس سال تک ایسے انصاف اور ایسی شان کے ساتھ حکومت کرتے رہے کہ کسی بے گناہ آدمی کو ذرا بھی تکلیف نہ ہوئی۔ ۵۳ سال کی عمر میں آپ کا انتقال ہوا۔

لے قصص القرآن



## حضرت بلقیس

حضرت سلیمان علیہ السلام کے حالات میں حضرت بلقیس کا ذکر بھی آتا ہے۔ یہ عزت والی خاتون آپ کی بیوی تھیں۔ حضرت بلقیس سب کی ملکہ تھیں اور حضرت سلیمان کے سمجھانے سے مسلمان ہوئی تھیں۔ قرآن حکیم میں ان کے مسلمان ہونے کا واقعہ بھی بیان کیا گیا ہے جو حدیث و تفسیر سے لکھا ہے حضرت سلیمان کے ساتھ رہنے والا ایک پرندہ ہڈ ہڈ ایک دن اڑتا اڑتا اس ملک کی طرف جانکلا جہاں حضرت بلقیس حکومت کرتی تھیں۔ اس پرندے نے آپ کو اور آپ کے دربار والوں کو سورج کی پوجا کہتے ہوئے دیکھا تو یہ بات حضرت سلیمان کو بتائی اور اللہ کے اس حکم کے مطابق کہ جو لوگ گمراہ ہوں انہیں سیدھے راستے کی طرف بلایا جائے حضرت سلیمان نے ان کے نام ایک خط لکھا

کہ کفر اور شرک کا یہ راستہ چھوڑ کر اسلام کے اچھے طریقے پر چلو۔  
 اس خط کے جواب میں خود حضرت بلقیس حضرت سلیمانؑ کے دربار  
 میں آئیں اور آپ نے اسلام کی اچھی باتوں کو سچے دل سے  
 مان لیا۔ حضرت سلیمان علیہ السلام نے ان کے ساتھ شادی  
 کر لی اور اس طرح وہ ایک چھوٹی سی ریاست کی ملکہ کی جگہ ایک  
 بہت بڑے بادشاہ اور اللہ کے پختے رسول کی بیگم بن گئیں۔  
 تاریخ لکھنے والے عالموں نے لکھا ہے۔ جزیرہ مناسے عرب کے  
 جس ملک کو آج کل یمن کہا جاتا ہے پر اس نے زمانے میں اس کا نام  
 ملک سبا تھا۔ اس میں بننے والی قوم کا نام بھی سبا ہی تھا۔ حضرت  
 بلقیس اسی ملک پر حکومت کرتی تھیں۔ حضرت سلیمان علیہ السلام کا  
 پایہ تخت ملک شام تھا۔

## حضرت لوطؑ

حضرت آدم علیہ السلام سے لے کر ہمارے آقا اور اللہ کے رسول حضرت محمد صلی اللہ علیہ وآلہ وسلم تک انسانوں کو پیدا ہوا رہا ہے۔ دیکھانے کے لئے جتنے رسول دنیا میں آئے ان کی گنتی ایک لاکھ اور چوبیس ہزار بتائی جاتی ہے۔ ان عزت والے انسانوں میں سے بہت سوں کا ذکر قرآن شریف میں آیا ہے۔ حضرت لوط علیہ السلام ایسے ہی ایک رسول ہیں۔

تاریخ لکھنے والے عالموں نے یہ بات بتائی ہے کہ حضرت لوطؑ، حضرت ابراہیم علیہ السلام کے بھتیجے تھے اور انہوں نے بھی آپ کے ساتھ ہی ہجرت کی تھی۔ جب آپ اور بڑے ہوئے اور اللہ پاک نے اپنا رسول بنایا تو اس علاقے کے لوگوں کو سب پرچار رہا۔ دیکھانے کی ہدایت کی گئی جسے آنجل شرع ارونؑ کہا جاتا ہے اس

۱۔ قصص القرآن

زمانے میں اس علاقے میں سدوم نام کا ایک بڑا شہر آباد تھا۔  
حضرت لوط علیہ السلام اسی شہر میں رہتے تھے۔

اس علاقے میں جو قوم آباد تھی اس کے اندر بہت سی برائیاں  
پھیلی ہوئی تھیں۔ اللہ کے اس عزت والے رسول نے بہت زیادہ  
کوشش کی کہ وہ لوگ اپنی ان بری عادتوں کو چھوڑ دیں لیکن  
انہوں نے اچھا راستہ اختیار نہ کیا۔ جب حضرت لوطؑ بالکل مایوس  
ہو گئے تو آپ نے دعا کی یا اللہ ان برے لوگوں کی نسل کو مٹا دے  
تاکہ زمین پر اچھے لوگ آباد ہوں اور اللہ پاک نے اپنے رسول کی یہ  
دعا قبول فرمائی۔

عذاب کے فرشتوں کو لوگوں کی شکل میں بھیجا گیا۔ اس بری  
قوم کے لوگوں نے ان فرشتوں کی بھی توہین کرنی چاہی۔ یہ اس  
بات کی نشانی تھی کہ یہ لوگ سچ سچ حد سے زیادہ برے بن گئے ہیں۔  
اس واقعے کے بعد اس علاقے پر بہت سخت عذاب نازل  
کیا گیا۔ زلزلہ آیا اور آسمان سے پتھر برسے۔ اس عذاب سے زمین  
چار سو میٹر دھنس گئی۔

بھڑلوط یا بکریت نام کا مہندر اسی جگہ ہے :



## حضرت ایوبؑ

قرآن شریف میں ایک عزت والے رسول حضرت ایوب علیہ السلام کا حال بھی بیان کیا گیا ہے۔ اللہ کے اس خاص بندے کی بڑائی یہ ہے کہ حد سے زیادہ تکلیف اور مصیبت کے اندر بھی انہوں نے خدا کی عبادت کی۔ صبر کیا اور یہ یقین رکھا کہ ان کی تکلیف ایک نہ ایک دن منور ختم ہو جائے گی۔

حضرت ایوب علیہ السلام کے بارے میں یہ بیان کیا جاتا ہے کہ ایک بار شیطان نے یہ دعویٰ کیا کہ خدا کے جو بندے اس کی عبادت میں لگے رہتے ہیں وہ صرف اس صورت میں نیکی کرتے ہیں جب آرام کی زندگی گزار رہے ہوں۔ انسانوں کی نفس کے اس دشمن کی بات کو غلط ثابت کرنے کے لئے اللہ پاک نے اپنے رسول حضرت ایوب علیہ السلام کو کچھ دنوں کے لئے آزمائش میں ڈالا۔ ان کے تمام گھر والے ان سے جدا ہو گئے جس قدر مال و دولت



تھار سب چھن گیا اور وہ کوڑھ جیسی خطرناک بیماری میں مبتلا ہو گئے،  
 ایسی بری حالت میں صرف ان کی وفادار بیوی ان کے ساتھ رہیں۔  
 آپ سب جانتے ہی ہیں۔ آزمائش کا زمانہ تو بہت مختصر رہتا  
 ہے۔ حضرت ایوبؑ اس آزمائش میں پورے اترے یعنی وہ ایسی تکلیف  
 کے دنوں میں بھی اللہ کا شکر کرتے رہے تو اللہ پاک نے انکی ساری  
 تکلیفیں دور کر دیں اور ان کی حالت پہلے سے بھی زیادہ اچھی ہو گئی۔  
 قصص القرآن کے مصنف مولانا حفظ الرحمن صاحب نے  
 لکھا ہے۔ حضرت ایوبؑ حضرت ابراہیم علیہ السلام کی نسل سے تعلق  
 رکھتے ہیں۔ آپ حضرت یعقوب علیہ السلام اور حضرت موسیٰ علیہ السلام  
 کے درمیان کے زمانے میں پیدا ہوئے۔ آپ کے والد صاحب کا  
 نام زارح تھا۔ پیدائش کے سن کا اندازہ سنہ ۱۱۰۰ ق م کیا جاتا ہے۔  
 حضرت ایوبؑ کتنے دن آزمائش میں مبتلا رہے اس کے بارے  
 میں دو باتیں بیان کی جاتی ہیں۔ ایک تو یہ کہ یہ عرصہ صرف سات سال  
 کا ہے۔ دوسری روایت میں تیرہ سال بتایا گیا ہے۔ بہر حال ان دونوں  
 میں سے کوئی سی بات بھی ٹھیک ہو آخر آپ کی حالت بالکل ٹھیک  
 ہو گئی اور پہلے سے بھی زیادہ اچھے ہو گئے۔

آپ کی جس بیوی نے مصیبت کے دنوں میں ساتھ دیا تھا اس

کا نام رحیمہ تھا۔ اس عزت والی خاتون کے علاوہ چار بیڑیاں اور  
 ہتھیں۔ بچوں کی گنتی نو تھی۔ جن میں چار لڑکے تھے اور پانچ لڑکیاں  
 مولانا ابوالکلام آزاد نے ترجمان القرآن میں سات بیٹے اور  
 تین بیٹیاں لکھی ہیں۔

آپ کے مال و دولت کے بارے میں یہ بتایا گیا ہے کہ سات  
 ہزار بھیرڑیں۔ تین ہزار اونٹ۔ ایک ہزار بیل اور پانچ سو گوسے آپ  
 کی ملکیت میں تھے۔

آپ ایک سو چالیس سال تک زندہ رہے اور آخر مالش کے  
 سات سال نکال کر آپ کی پوری زندگی نہایت اطمینان اور آرام کے  
 ساتھ بسر ہوئی۔

## حضرت الیاسؑ

اللہ کے پیچھے رسول حضرت الیاسؑ کا ذکر بھی قرآن شریف میں آیا ہے۔ ان کے بارے میں عام لوگوں کا عقیدہ یہ ہے کہ سمندر رول اور دریاؤں میں سفر کرنے والا کوئی مسافر جب اپنا راستہ بھول جاتا ہے یا اس پر کسی طرح کی مصیبت آتی ہے تو اللہ پاک کے حکم سے حضرت الیاس علیہ السلام اس کی امداد کرتے ہیں۔ یہ بات ٹھیک ہو یا نہ ہو لیکن اس میں ذرا بھی شک نہیں ہے کہ حضرت الیاسؑ ایک عزت والے رسول تھے اور انہوں نے اپنی ساری زندگی اس اچھی کوشش میں صرف کی کہ لوگ برائی کا راستہ چھوڑ کر نیک بن جائیں۔

توریت میں حضرت الیاسؑ کا نام ایلیاہ پیغمبر بتایا گیا ہے۔ تحقیق کرنے والے عالموں کا خیال یہ ہے کہ آپ حضرت موسیٰؑ

کے بھائی حضرت ہارونؑ کی نسل سے تھے۔ اور بنی اسرائیل کے اس  
بزرگ رسولؑ کی چھ پشتوں کے بعد پیدا ہوئے۔

ملک شام کے نقشے میں جس جگہ شہر بعلبک دکھایا گیا ہے  
یہی علاقہ آپؑ کا وطن تھا اور آپؑ نے اس جگہ کے لوگوں کو اللہ  
پاک کے سچے راستے کی طرف بلایا۔ اس زمانے میں اس جگہ کے  
رہنے والے بعل نام کے بت کی پوجا کیا کرتے تھے۔ یہ لوگ  
اس بت کی پوجا حضرت موسیٰؑ اور حضرت ہارونؑ علیہ السلام کے  
زمانے سے ہی کرتے چلے آ رہے تھے۔

عربی زبان میں بعل کے معنی بزرگ اور معبود، یعنی جس کی عبادت  
کی جائے، ہیں۔ دوسری قوموں کے لوگوں نے اس بت کے اور  
اور نام بھی رکھ چھوڑے تھے۔ مثال کے طور پر ملک شام میں رہنے  
والے ان قبیلوں کے لوگ جو سامی نسل سے تھے۔ اس بت کو  
بعل بریث اور بعل صفور کہتے تھے۔ عفریٰ کہلاتے وہ بے قبیلے  
کے لوگوں نے اس کا نام بعل یوب رکھا تھا۔ گلداتی قبیلے۔ ہیل۔  
بیلوس اور لبطوس کہتے تھے۔

یہ بیت ایک خوبصورت عورت کا تھا۔ اسے سونے سے بنایا گیا تھا، اور اس کی اونچائی بیس گز تھی۔ اس کے چار منہ تھے جس مندر میں یہ بیت رکھا ہوا تھا۔ اس کی دیکھ بھال کرنے کے لئے چار رسول کریم وقت موجود رہتے تھے۔

اور رسولوں کی طرح حضرت ایسا سُننے لوگوں کو یہ تعلیم دی کہ اس بیت کی پوجا چھوڑ کر خالص اللہ پاک کو پوجا کرو اور بڑائی کے تمام کام چھوڑ کر نیک اور شریف بن جاؤ۔



## حضرت داؤدؑ

حضرت داؤد علیہ السلام بنی اسرائیل کے مشہور بادشاہ اور اللہ کے پیچھے رسول حضرت سلیمان علیہ السلام کے والد ہیں۔ آپ بھی انہی کی طرح بہت بڑے بادشاہ اور خدا کے رسول تھے۔

عالموں نے آپ کے بارے میں یہ بات بتائی ہے کہ آپ حضرت یعقوب علیہ السلام کے بیٹے اور حضرت یوسف علیہ السلام کے بھائی یوزفا کی نسل تھے۔ چودہ پشتوں کے بعد آپ کے نسب کا سلسلہ حضرت ابراہیم علیہ السلام تک پہنچ جاتا ہے۔

حضرت داؤد علیہ السلام کی شروع کی زندگی بالکل معمولی تھی۔ آپ اپنے بھائیوں میں سب سے چھوٹے اور سب سے کمزور تھے۔ آپ کا قد چھوٹا اور جسم تپلا و بلا تھا۔ اس لئے آپ کے والد صاحب ایشاء نے آپ کو بکریاں چراانے کے کام پر مقرر کر رکھا تھا۔ لیکن جب اللہ پاک کسی کو عزت دینا چاہتا ہے تو اسے کوئی نہیں دبا سکتا۔

ایک یارا لیا ہوا کہ عمالقمہ نام کی طاقت والی قوم کے ساتھ  
بنی اسرائیل کی لڑائی ہوئی۔ عمالقمہ کے بادشاہ کا نام جالوت تھا اور  
وہ بہت زیادہ اونچا لمبا اور مضبوط آدمی تھا۔ بنی اسرائیل کے سردار  
حضرت طالوت تھے۔

کمزور اور چھوٹے قد والے ہونے کی وجہ سے حضرت داؤدؑ  
کو اس لڑائی میں شریک نہیں کیا گیا تھا لیکن ایک دن آپ لڑائی  
کا تماشا دیکھنے کے لئے اس جگہ چلے گئے جہاں جنگ ہو رہی تھی اور  
یہ دیکھ کر کہ بنی اسرائیل کے تمام سپاہیوں پر جالوت کا رعب مٹھا ہوا  
ہے۔ اپنے سردار حضرت طالوت سے اس بات کی اجازت مانگی کہ  
جالوت سے مقابلہ کرنے کے لئے میدان میں نکلیں۔ انہوں نے اجازت  
دے دی تو آپ نے گھین سے پتھر مار کر جالوت کو قتل کر دیا اور  
پریشاندار کامیابی حاصل ہونے کے بعد حضرت طالوت نے اپنی بیٹی  
میکال کے ساتھ آپ کی شادی کر دی اور حکومت کے کاموں میں اپنا  
ساحق بنایا۔

حضرت طالوت کے بعد آپ بنی اسرائیل کی چھوٹی سی سلطنت کے  
بادشاہ بن گئے اور اپنی قابلیت اور بہادری سے اسے ایک بہت بڑی  
سلطنت بنا دیا۔ یہ سلطنت خلیج عقبہ سے فرات کے تمام علاقوں اور مشرق

سے حجاز تک پھیلی ہوئی تھی۔

مشہور آسمانی کتاب زبور حضرت داؤد علیہ السلام ہی پر نازل ہوئی  
 زبور کے معنی پارے یا ٹکڑے کے ہیں۔ یہ کتاب اصل میں تورات ہی  
 کا ایک حصہ ہے۔ اس کی خاص خوبی یہ ہے کہ یہ نثر کی جگہ نظم میں ہے۔  
 اللہ پاک نے حضرت داؤد علیہ السلام کو ایک خاص معجزہ یہ دیا  
 تھا کہ آپ کے ہاتھ میں لوہا موم کی طرح نرم ہو جاتا تھا۔ کڑائی میں پہنتے  
 کے لئے لوہے کی کڑیوں سے خاص قسم کا جو کڑہ بنایا جاتا ہے اور  
 جسے ذرہ کہتے ہیں۔ وہ حضرت داؤدؑ ہی کی ایجاد ہے۔

حضرت داؤدؑ نے چالیس سال تک حکومت کی اور لوگوں کو بچائی  
 کے راستے پر چلاتے رہے۔ سو سال کی عمر میں آپ کا انتقال ہوا۔ آپ  
 کا مزار شہر صیہون میں بنایا جاتا ہے۔

## ہیکل سلیمان

اپنی حکومت کے زمانے میں حضرت سلیمان علیہ السلام نے ایک بہت بڑا عبادت خانہ بنوایا تھا جسکا نام ہیکل سلیمان تھا۔ یہ عبادت خانہ حضرت سلیمانؑ نے جہنوں کی مدد سے بنوایا تھا۔ یہ بات قرآنِ پاک کو معلوم ہے تاکہ اللہ کے اس عزت والے رسول کی حکومت جہنوں پر بھی تھی۔ جن ایک ایسی مخلوق ہے جسے اللہ پاک نے آگ سے پیدا کیا ہے۔ یہ مخلوق ہماری دنیا ہی میں رہتی ہے لیکن ہمیں نظر نہیں آتی۔

حضرت سلیمانؑ نے یہ بہت بڑی عبادت گاہ سو دیا تمام کے پہاڑ پر بنوائی تھی۔ اس کا نقشہ یوں ہے کہ اس پہاڑ کے چاروں طرف بھرتی ڈرا کر ایک بہت بڑا میدان تیار کر دیا گیا۔ یعنی اس اوپنے پہاڑ کے چاروں طرف اتنی مٹی اور پتھر وغیرہ ڈالے گئے کہ اس کی چوٹی کے برابر تک پہنچ گئے۔ اس بات کی نشانی کے لئے کہ اس جگہ ایک بڑا پہاڑ تھا اس کی چوٹی کا ایک بڑا پتھر کھلا رہنے دیا گیا۔

عربی زبان بولنے والے لوگ اس پتھر کو الصخر اُکبتے ہیں اور اس کے بارے میں یہ خیال کیا جاتا ہے کہ یہ وہی پتھر ہے جس کے ادھر حضرت ابراہیم علیہ السلام نے اپنے پیارے بیٹے حضرت اسماعیل علیہ السلام کو قربان کرنا چاہا تھا۔

یہ مقدس عمارت بہت دن تک اپنی اصلی حالت میں قائم رہی۔  
لیکن قدرت کے قانون کے مطابق اس میں بھی تبدیلیاں آئیں۔ بابلیہ  
کے بادشاہ بخت نصر نے بنی اسرائیل کی حکومت پر چڑھائی کی تو اس  
مقدس عمارت کو جلا دیا۔

حضرت عیسیٰ علیہ السلام کے پیدا ہونے سے ۳۷ سال پہلے  
جوڈیا نام کی ریاست کے بادشاہ ہیردیس نے جس کا لقب بزرگ  
ہوفا تھا۔ اس عمارت کو پھر بنوایا۔ لیکن اس کے صرف چند سال بعد ہی  
روم کے دسویں قیصر سٹیس نے اسے پھر برباد کر دیا۔

بیت المقدس اسی عمارت کا نام ہے اور یہ مسلمانوں، عیسائیوں  
اور یہودیوں سب کے نزدیک مقدس ہے۔ سب اس کا ادب کرتے



## مسجد عمر رضی

مسجد عمر رضی ملک فلسطین میں ہے اور ان بڑی عمارتوں میں گنی جاتی ہے۔ جن سے مسلمانوں کی شان ظاہر ہوتی ہے۔  
یورپ کے عالموں کا خیال یہ ہے کہ یہ مسجد اسی جگہ بنی ہوئی ہے۔ جہاں حضرت سلیمانؑ نے عبادت کرنے کے لئے ہیکل بنوائی تھی۔  
مسجد عمر ایک بہت بڑے مربع چبوترے پر بنی ہوئی ہے جو زمین سے سوا تین گز اونچا ہے۔ اس چبوترے پر پہنچنے کے لئے کئی نینے بنائے گئے ہیں۔ اور ہر نینے کے اوپر نہایت خوش وضع فنکار محرابیں بنائی گئی ہیں۔ یہ تمام محرابیں مرمر نام کے قیمتی پتھر سے بنائی گئی ہیں جو کئی رنگ کا ہے۔

مسجد کے علاوہ اس چبوترے پر جسے حرم کہتے ہیں۔ کئی چیزیں اور بھی بنی ہوئی ہیں۔ ان چیزوں میں وعظ کہنے والے عالموں کے

لئے ممبر اور نماز پڑھنے والے نمازیوں کے مصلے خاص ہیں۔

مسجد عمرہ کی شکل بہشت پہلو ہے۔ ہر طرف سے داخل ہونے کے لئے دروازے ہیں، اندر کی طرف دیواروں پر سنگ مرمر کی سترکاری ہے۔ یعنی سجادوں کے لئے یہ پتھر نہایت خوبصورتی کے ساتھ جڑا گیا ہے۔ اس سے اوپر چینی مٹی کی چھو لدا تختیاں لگائی گئی ہیں۔ یہ تختیاں حد سے زیادہ خوشنما اور اچھے رنگوں والی ہیں۔ جب سورج نکلتا ہے تو ساری مسجد جگمگا اٹھتی ہے۔ یہ قیمتی تختیاں ایران کے ایک بادشاہ سلیمان شکوہ نے ۱۵۱۱ء میں لگوائی تھیں۔ تاریخ لکھنے والے عالموں کی تحقیق کے مطابق یہ عمارت ۱۲۵۰ء میں بنائی گئی تھی۔ حضرت عمر رضی اللہ عنہ کے نام پر اس کا نام اس وجہ سے رکھا گیا کہ ملک فلسطین آپ ہی کی خلافت کے زمانے میں فتح ہوا تھا اور بیت المقدس کے عیسائی راہب نے اس عزت والے شہر کی کنجیاں آپ ہی کے ہاتھ میں دی تھیں۔

اسی راہب نے جو شہر کا سب سے بڑا حاکم بھی تھا یہ شرط پیش کی تھی کہ اگر مسلمانوں کا خلیفہ یہاں آجائے تو بغیر لڑائی کے

لے ڈاکٹر لیسان۔

شہر کی گنجیاں دے دوں گا۔ اور اسلامی فوجوں کے سردار حضرت خالد بن ولید اور حضرت ابو عبیدہ بن الجراح رضی اللہ عنہم نے یہ شرط منظور کر لی تھی۔

عرب کے رہنے والے مسجد عمر کی جگہ اس عمارت کو قبۃ الصخر بھی کہتے ہیں۔ قبہ بہت بڑے گنبد کو کہتے ہیں۔ اور یہ نام غالباً اس وجہ سے دیا گیا ہے کہ اس ساری عمارت پر ایک بہت بڑا گنبد بنا ہوا ہے۔ گنبد کے نچلے حصے میں ایک چوڑا بھار بنایا گیا ہے جس پر قرآن شریف کی وہ آیات لکھی گئی ہیں جن میں حضرت عیسیٰ علیہ السلام کا ذکر ہے۔ اس گنبد کی سجاوٹ بہت ہی اعلیٰ ہے۔ ۲۲ لاکھ میں یہ گنبد دوبارہ بنایا گیا تھا۔

شنگ الصخر کی لمبائی اٹھارہ گز ہے اور یہ مسجد کے فرش سے دو گز کے قریب اونچا ہے۔ چاروں طرف کٹہرہ لگا ہوا ہے۔ اس کے گرد دو احاطے ہیں۔ اوپر کی طرف ایک بڑا طاق ہے۔ جسے حضرت سلیمانؑ کی محراب کہتے ہیں۔ کہا جاتا ہے حضرت سلیمانؑ اس کے اندر عبادت کیا کرتے تھے۔

## قرطبہ کی جامع مسجد

مسلمانوں نے دنیا کے مختلف ملکوں میں جو بڑی بڑی تاریخی عمارتیں بنائی ہیں ان میں ایک قرطبہ کی جامع مسجد بھی ہے۔ اب تو اس مسجد کی شان و سی نہیں رہی کیونکہ مسلمانوں کے بعد جن عیسائیوں نے اندلس میں حکومت قائم کی تھی انہوں نے اس کی ساری خوبصورتی کو برباد کر دیا تھا۔

اندلس ایک مشہور ملک ہے جو براعظم یورپ میں ہے۔ مسلمانوں کی حکومت قائم ہونے سے پہلے جو ۹۳ھ میں قائم ہوئی تھی یہاں عیسائیوں کی حکومت تھی اور ان سے پہلے بت پرست راج کرتے تھے۔ تاریخ میں انہیں رومانی کہا گیا ہے۔ قرطبہ کی جامع مسجد کے بارے میں یہ بات بتائی جاتی ہے کہ جس جگہ یہ مسجد بنائی گئی بہت پرانے زمانے میں یہاں رومانوی بت پرستوں کا ایک بہت بڑا بت خانہ تھا۔ آگے چل کر جب عیسائیوں نے حکومت قائم کی تو اپنے ایک شہید بھرت

کے نام پر اس بیت خانے کو گرجا بنایا اور اس کا نام شنت بخت رکھا۔  
 حبیب علیساویوں اور مسلمانوں کی لڑائی میں مسلمان جیت گئے  
 اور اسلامی فوج قوطیہ میں داخل ہوئی تو یہ شرط طے ہوئی کہ اس  
 تاریخی عبادت خانے کا آدھا حصہ علیساویوں کے قبضے میں رہے گا  
 اور آدھے حصے پر مسلمان قبضہ کر لیں گے۔ اس سمجھوتے کے مطابق  
 مسلمانوں نے یہاں ایک مسجد بنائی۔

سلاطین حبیب امیر عبدالرحمن اندلس کے بادشاہ بنے تو ایک  
 سمجھوتے کے ذریعے باقی کا آدھا حصہ بھی خرید لیا گیا اور ایک بہت  
 بڑی مسجد بنائی گئی۔ اس مسجد کا نقشہ دمشق کے رہنے والے ایک  
 انجینئر نے بنایا اور یہ پانچ سال بعد امیر عبدالرحمن کے بیٹے امیر مشام  
 کے زمانے میں بن کر تیار ہوئی۔ اس عقل مند انجینئر نے مسجد کا نقشہ  
 ایسا عمدہ بنایا تھا اور اسے ایسی کاریگری سے تیار کیا گیا تھا کہ  
 دیکھ کر حیرت ہوتی تھی۔

تاریخ کی کتابوں میں اس مسجد کی خوبصورتی کا جو حال لکھا گیا  
 ہے وہ ایسا ہے کہ اس پر آسانی کے ساتھ یقین بھی نہیں آتا۔ اندلس

نے اندلس کا تاریخی جغرافیہ۔ مترجم مولوی عنایت اللہ۔



کاتاریخی جغرافیہ نام کی کتاب کے مصنف نے لکھا ہے۔ اس مسجد کے آگے پیچھے آٹھ درجے تھے اور ہر درجہ تین تین منزل کی محرابوں سے اونچے ستون سے بنایا گیا تھا۔ یہ محرابیں ایسی کاریگری سے بنائی گئی تھیں کہ الگ الگ بھی تھیں اور مل کر چھت کو سہارا بھی دیتی تھیں۔ بالکل یوں نظر آتی تھیں جیسے سنگ مرمر کا ماہی جالی بن دیا گیا ہے۔

چھت کی اونچائی ۲۵ فٹ تھی۔ آخری دیوار میں اندر کو بڑھا ہوا ایک گنبد تھا اور اس گنبد کے نیچے ایک بہت ہی خوبصورت محراب تھی جس میں امام کھڑا ہوتا تھا۔

اس مسجد کے چاروں طرف ایک مضبوط دیوار بنائی گئی تھی جس میں ایسے چشمے اور برج بنائے گئے تھے جیسے قلعوں کی فصیلوں میں ہوتے ہیں۔

جنوب کی طرف ایک اونچا مینار تھا جس کے اوپر کھڑا ہو کر مؤذن اذان دیتا تھا۔ تین طرف نہایت خوشنما دالان تھے۔ ان دالانوں کے درمیان میں وضو کرنے کے لئے حوض تھا۔

امیر عبدالرحمن اول اور امیر شہنشاہ کے بعد اندلس پر چن دشاہوں نے حکومت کی۔ وہ اپنے اپنے زمانے میں اس مسجد کی شان برابر بڑھاتے رہے اور ان کوششوں سے یہ اتنی بڑی اور ایسی خوب صورت

ہو گئی کہ اس کا شمار دنیا کی سب سے شاندار عمارتوں میں ہونے لگا۔  
 شروع میں صرف گیارہ گیارہ محرابیں بنائی گئی تھیں۔ جو دس  
 دس ستونوں پر قائم تھیں۔ بعد میں ان کی تعداد ۲۹ ہو گئی۔ ایک مینار بھی  
 اور بنایا گیا جو بہت ہی خوبصورت تھا۔ اس مینار کی اونچائی ۵۴ فٹ  
 تھی۔ اوپر ایک چھبنا یا گیا تھا پھر ستونوں کے اوپر ایک برج تھا۔  
 کے اوپر ایک گھس تھا جس پر تین ٹوٹے ہوئے تھے۔ ان ٹوٹے  
 ٹوٹوں میں ایک چاندی کا اور دوسرے کے تھے۔ ان ٹوٹوں کے اوپر  
 سونے کی چھ پکڑیوں والا سوسن کا ایک پھول تھا۔  
 مینار پر چڑھنے کے لئے ساتھ ساتھ دو زینے بنائے گئے تھے۔  
 ہر زینے میں ۱۰ سیرھیاں تھیں۔

سب سے آخر میں اندلس کے جس بادشاہ نے اس مسجد کو بڑھایا  
 اس کا نام منصور حاحب ہے۔ اس نے نئے والاں اور نئی محرابیں  
 بنوا کر اسے بہت ہی بڑا کر دیا اور اس کی سجاوٹ بھی بہت زیادہ کر دی۔  
 اب ستونوں کی گنتی ۱۴۱۷ ہو گئی اور ان سب کو سونے اور جواہرات سے  
 سجایا گیا۔ عمارتوں میں سونے کے پانی سے جو پھول بوئے بنائے  
 جاتے ہیں۔ اسے مینا کاری کہتے ہیں اور ان پھولوں کو اور خوبصورت  
 بنانے کے لئے جو قیمتی پتھر جوڑے جاتے ہیں اُسے پچی کاری کہا جاتا ہے۔

منصور صاحب کے زمانے میں یہ مسجد لمبائی میں ۶۲۰ فٹ اور چوڑائی میں ۴۴۰ فٹ لہتی۔ رات کے وقت روشنی کرنے کے لئے اس کے اندر ۳۸ جھاڑ لگائے گئے تھے جن کے اندر ۴۲۵ چراغ جلتے تھے۔ ان چراغوں کو روشن رکھنے کے لئے جو تیل خرچ ہوتا تھا اس کا اندازہ ۳۱۴ من سالانہ کیا گیا ہے۔ رمضان شریف کے دنوں میں جو تیل جلا یا جاتا تھا وہ اس کے علاوہ تھا۔ سارے چار سو برس تک اپنی بہار دکھانے اور اللہ کو پرستنے والے مسلمانوں کی سجدہ گاہ بنی رہنے کے بعد ۱۳۲۶ء میں پریشان واد مسجد عیسائیوں کے قبضے میں چلی گئی اور انہوں نے اس کی حیثیت خراب کر دی۔

آج کل اس مسجد کو پرانے زمانے کی ایک یادگار کے طور پر محفوظ کر دیا گیا ہے۔ اب ویسی شان تو باقی نہیں۔ لیکن پھر بھی جو حصے باقی رہ گئے ہیں انہیں دیکھ کر اس کی خوبصورتی کا اندازہ کیا جاسکتا ہے۔

## الحمرار

اندلس کی اسلامی عمارتوں میں الحمرار کا ذکر بھی خاص طور پر آتا ہے۔ یہ یادگار عمارت اندلس کے ایک پرانے شہر غرناطہ کے پاس ہے۔

تاریخ لکھنے والوں نے بتایا ہے کہ پرانے زمانے میں اس جگہ ایک بہت بڑا قلعہ تھا جو ایک پہاڑی کی چوٹی پر بنایا گیا تھا۔ یہ بات آپ جانتے ہی ہیں کہ قلعے ایسی جگہ بنائے جاتے تھے جہاں زیادہ سے زیادہ حفاظت ہو سکے۔ اگر کوئی دشمن حملہ بھی کرے تو اس کے ساتھ اس کا مقابلہ کیا جاسکے۔ پہاڑ کی چوٹی پر ہونے کے علاوہ اس قلعے کی حفاظت کا ایک سامان یہ تھا کہ حد رانام کے دریا نے اسے اپنی گود میں لے رکھا تھا یعنی یہ دریا کچھ اس طرح بہتا تھا کہ یہ قلعہ بیچ میں آگیا تھا۔



اس قلعے کا نام الحمرا رکھا گیا! اس کی وجہ ایک توبہ  
 بتائی جاتی ہے کہ اس کی عمارتوں میں جو مسالہ لگایا گیا تھا۔ اس کا  
 رنگ لال تھا۔ عربی زبان میں لال رنگ کو احمر کہتے ہیں۔ دوسری وجہ  
 یہ ہے کہ مسلمان بادشاہوں کے جن خاندان نے اس قلعے کے  
 اندر شاندار محل بنوائے اور حبت کو شرمادینے والے باغوں سے  
 اسے سجایا اسے بنی احمر کہا جاتا ہے۔ اس شاہی خاندان کے ایک  
 بادشاہ محمد بن الاحمر نے اس کے اندر خاص محل بنوائے تھے۔  
 بہت زیادہ زمانہ گزر جانے اور ملک میں بڑے بڑے انقلاب  
 آنے کی وجہ سے الحمرا کی خوبصورتی باقی نہیں رہ سکی۔ کچھ کھنڈرات  
 باقی رہ گئے ہیں اور عقل والے لوگ انہی سے اس جگہ کی شان کا  
 اندازہ لگاتے ہیں :



## مدینۃ الزہرہ

اندلس کے مسلمانوں کی یادگار چیزوں میں مدینۃ الزہرہ کا نام بھی آتا ہے۔ عربی زبان میں نیہ ہسنے کی جگہ یا بستی کو کہتے ہیں، اس لحاظ سے اس کا مطلب زہرہ کی بستی ہوا۔

یہ ایک شہر تھا جو قرطبہ نام کے بڑے شہر کے پاس آباد کیا گیا تھا اور اس کے اندر صرف شاہی خاندان کے لوگ اور سرکاری محکموں میں کام کرنے والے رہتے تھے۔

اندلس کے مشہور خلیفہ الناصر نے یہ بستی ۳۳۵ھ میں آباد کرائی تھی۔ اس کے اندر جو یادگار محل تھا اس کے بارے میں یہ لکھا ہے کہ بادشاہ کی ایک کنیز نے جس کا نام زہرہ تھا، مرتے وقت یہ وصیت کی تھی کہ میرے پاس جو مال و دولت ہے وہ مسلمان قیدیوں کو آزاد کرانے کے اچھے کام میں خرچ کی جائے۔ لیکن جب عیسائی حکومتوں

سے معلوم کیا گیا تو تہہ چلا کہ ان کے قید خانوں میں ایک بھی مسلمان  
قیدی نہیں ہے۔

جب اس طرت سے پورا پورا اطمینان ہو گیا تو ایک اور کنیز  
کے مشورے سے بادشاہ نے اس روپے سے ایک یادگار محل  
بنوایا اور اس کا نام زہرہ کے نام پر مدینۃ الزہرہ رکھا۔

شاہی خاندان کے رہنے کے لئے اس شہر میں جو محلات  
کھڑی گئی تھیں وہ چالیس سال کے اندر مکمل ہوئی تھیں۔ اس زمانے میں  
یہ بستی سات فرلانگ لمبی اور کچھ کم پانچ فرلانگ چوڑی تھی اور اس  
کے محل اور باغ دیکھنے کے قابل تھے۔

عالموں نے لکھا ہے خلیفہ الناصر کے وقت میں جتنی بار بھی مسلمانوں  
کی فوج اس بستی سے نکلی کامیاب ہو کر لوٹی اور اس کے محلوں میں  
جو ترکیب بھی سوچی گئی ضرور پوری ہوئی۔

۱۔ اندلس کا تاریخی جغرافیہ

## مسجد ابا صوفیہ

جامع ابا صوفیہ ترکی کے مشہور شہر استنبول کی ایک بہت ہی شاندار اور مشہور مسجد کہتے ہیں پہلے اس جگہ علیائوں کا ایک بہت بڑا گرجا تھا۔

ترکی کی مسجد میں عام طور پر بہت زیادہ خوشنما اور عمارت تھری ہیں۔ ان میں جامع ابا صوفیہ کو اور بھی درجہ حاصل ہے۔ اس مسجد کی شان و شوکت کا اندازہ اس بات سے ہو سکتا ہے کہ اس کے گنبد کا قطر ۱۱ فٹ ہے۔ چھت کی اونچائی ۸۰ فٹ ہے۔ جن ستونوں پر چھت قائم کی گئی ہے ان کی گنتی ۴۰ ہے اور وہ سب سنگ بہاؤ اور سنگ رخام سے تراشے گئے ہیں۔ یہ دونوں پتھر بہت قیمتی ہوتے ہیں۔ اس مسجد کا بڑا دروازہ تانبے کا ہے۔

## طور پہاڑ

مشہور پیغمبر حضرت موسیٰ علیہ السلام کی زندگی کے حالات میں  
طور پہاڑ کا ذکر بھی آتا ہے۔ ان عزت والے رسول نے اسی پہاڑ  
کے قریب سب سے پہلے اللہ پاک کے نور کی جھلک دیکھی تھی اور  
اس کے اوپر جا کر آپ اللہ پاک سے باتیں کرتے تھے۔

جس جگہ یہ پہاڑ ہے اسے قرآن حکیم میں مقدس وادی (وادی  
طوی) کہا گیا ہے اور اس کی شان کا صرف اس ایک بات سے اندازہ  
ہو سکتا ہے کہ جب حضرت موسیٰؑ یہاں تشریف لائے تھے تو آپ کو یہ  
حکم دیا گیا تھا کہ اپنے جوتے اتار کر آئیں۔ قرآن مجید میں ایک جگہ اس  
پہاڑ کی قسم بھی کھائی ہے۔

طور پہاڑ کو کوہ سینا بھی کہتے ہیں۔ یہ پہاڑ ملک شام کے اندر  
ہے۔ پرانے زمانے میں یہ علاقہ عرب ہی کا ایک حصہ تھا۔ اور اسے  
جزیرہ تمائے ملیا کہتے تھے۔

اسمائی کتاب توراۃ میں اس پہاڑ کا نام اودمبیہ بتایا گیا ہے  
 بہت پرانے زمانے میں اس علاقے کے اندر مدیانہ، عمالقہ اور قبطیہ  
 نام کی قومیں آباد رہی تھیں۔

حضرت موسیٰ علیہ السلام اپنی قوم بنی اسرائیل کو مصر کے بادشاہ  
 فرعون کی غلامی سے آزاد کرانے کے بعد اپنے ساتھ ملک شام لائے  
 تو انہوں نے قوم عمالقہ کو ہرا کر یہاں اپنی حکومت قائم کی۔

---



## بنی اسرائیل

عزت والے رسول حضرت ابراہیم علیہ السلام کے دو بیٹے تھے  
ایک حضرت اسماعیل علیہ السلام دوسرے حضرت اسمٰحق علیہ السلام۔  
حضرت اسمٰحق علیہ السلام کے گھر حضرت یعقوب علیہ السلام  
پیدا ہوئے۔ یہ بھی اللہ کے رسول اور اپنی قوم کے عزت والے سردار  
تھے۔ حضرت یعقوبؑ کا ایک نام اسرائیل بھی تھا۔ اس کے معنی غلام اور  
ایل اللہ کو کہتے ہیں۔ اس طرح عبرانی زبان میں اس نام کا مطلب اللہ  
کا غلام یا عبد اللہ ہوتے ہیں۔

حضرت یعقوبؑ نے اپنی دو ماموں زاد بہنوں لہیہ اور راحیل  
سے شادی کی تھی۔ اور ان دونوں بیویوں سے ان کے گھر بار بچے  
پیدا ہوئے تھے۔ ان سب کی اولاد کو بنی اسرائیل یعنی اسرائیل کی  
اولاد کہا جاتا ہے۔

حضرت یعقوب کے بارے میں ایک یہ بات بھی بیان کی جاتی ہے کہ آپ نے زلفا اور بلہا نام کی دو اور عورتوں سے بھی شادی کی تھی اور ان سے بھی اولادیں ہوئی تھیں۔

قصص القرآن میں مولانا حفظ الرحمن سہواروی نے آپ کی اولاد اور ان کی ماؤں کا حال یوں لکھا ہے:

لبیہ سے (۱) رادہ بن (۲) شمعون (۳) لاوی (۴) یہووا (۵) ویاکر (۶) زولوبون راحیل سے (۱) حضرت یوسف علیہ السلام (۲) حضرت بنیامین۔

زلفا سے (۱) جاد (۲) رشید۔

بلہا سے (۱) وان۔ (۲) لفان۔

حضرت یعقوب نے ۷۴ سال عمر پائی۔

## تیرہ کا میدان

بنی اسرائیل یعنی اس قوم کے ذکر میں جسے حضرت موسیٰ علیہ السلام نے فرعون کی غلامی سے نجات دلائی تھی یہ بات آتی ہے کہ ملک مصر سے نکلنے کے بعد اس قوم کے لوگ چالیس سال تک تیرہ کے میدان میں بھٹکتے پھرے۔

اللہ پاک نے ان لوگوں کو یہ سزا اس وجہ سے دی کہ وہ اپنی ان بری عادتوں کو چھوڑنے کے لئے تیار نہ ہوتے تھے جو غلامی کے دنوں میں ان کے اندر پیدا ہو گئی تھیں۔ ان کا حال یہ تھا کہ ان کے سچے ہمدرد اور بھلا چاہنے والے حضرت موسیٰ علیہ السلام انہیں جو حکم بھی دیتے تھے اس پر عمل نہ کرتے تھے بلکہ اُلٹی سیدھی باتیں بنانے لگتے تھے۔ ایک بار حضرت موسیٰ نے ان سے کہا کہ عمالِ قوم کے ظالم اور کافر لوگوں سے لڑ کر ان کے شر پر قبضہ کر لو تو کہنے لگے ہم تو اس جگہ بیٹھے ہیں۔ تو اور تیرا خدا جا کر لڑے !

اسی طرح ایک بار انہیں یہ حکم دیا گیا۔ کہ جس شہر کے اندر تم داخل ہو رہے ہو اللہ پاک سے اپنی غلطیوں کی معافی مانگتے ہوئے اور سجدہ کرتے ہوئے داخل ہونا۔ ان برے خیال کے لوگوں نے کیا کیا آپس میں چلیں کرتے ہوئے اور ہمیں گبیروں دے، ہمیں گبیروں دے کہتے ہوئے داخل ہوئے۔

ان سب باتوں کا نتیجہ یہ ہوا۔ کہ اللہ پاک ان سے ناراض ہو گیا اور اپنی رحمت کا سایہ اٹھا لیا۔ نہ کھانے کو ملا نہ پینے کو چالیس برس تک پریشان حال پھرتے رہے۔

حضرت موسیٰ علیہ السلام کے ساتھ بنی اسرائیل کے جو لوگ آئے تھے ان کی تعداد چھ لاکھ تھی اور وہ الگ الگ بارہ قبیلوں میں بٹے ہوئے تھے۔ قلازم نام کے سمندر کی ایک شلخ کو پار کر کے یہ لوگ ملک عرب کے اس حصے میں آئے تھے جسے آج کل ملک شام اور ملک فلسطین کہتے ہیں۔

شورسین۔ وادی سینا یا تہ کامیدان اسی علاقے کے ایک حصے کا نام تھا۔ وادی سینا کو تہ اس وجہ سے کہا گیا۔ کہ بنی اسرائیل یہاں ٹھکتے چہرے تھے۔ عربی زبان میں راہ سے ٹھکے ہوئے کو قحط فلات کہتے ہیں تہ کا لفظ اسی سے بنا۔



## جبل الطارق

اسپین۔ اندلس یا ہسپانیہ پر عظیم یورپ کا ایک مشہور ملک ہے۔ ۹۱۰ء  
میں مسلمان سپہ سالار حضرت طارق بن زیاد نے صرف چند ہزار سپاہی ساتھ  
لے کر اس ملک کو فتح کیا تھا۔ اس وقت ہسپانیہ پر زینت یارادک نامی  
بادشاہ حکومت کرتا تھا۔

حضرت طارق نے سب سے پہلے اپنی فوج کو جس جگہ اتارا تھا  
وہ ان کے نام پر جبل الطارق یعنی طارق کا پہاڑ مشہور ہو گئی اور یہ نام  
اب تک چلا آرہا ہے۔ انگریزی زبان میں اسے جبراکٹر کہتے ہیں۔  
یہ ملک اسپین کے جنوب مشرقی صوبے کاؤس میں ایک جزیرہ نما  
ہے۔ اور سوائے اس بات کے کہ حضرت طارق بن زیاد نے اسپین پر  
چڑھائی کی تو سب سے پہلے اس جگہ قدم رکھا تھا۔ اس جگہ میں اور کوئی  
خوابی نہیں ہے۔ بالکل چھوٹی سی جگہ ہے جو شمال اور جنوب کی طرف سے  
تین میل اور مشرق و مغرب کی طرف سے ایک میل چوڑی ہے جس پہاڑی



کہ جبل الطارق کہتے ہیں۔ اس کی سب سے اونچی چوٹی کی اونچائی  
صرف ۳۹ فٹ ہے۔

جیسا کہ ابھی آپ نے پڑھا اس جگہ کا یہ نام حضرت طارق بن  
زیاد کے حملے کے وقت رکھا گیا تھا۔ اس سے پہلے عرب کے رہنے  
والے اس بندرگاہ کو مرس الشجرہ کہتے تھے۔

پہاڑی کے مغربی جانب ایک خلیج ہے۔ اس خلیج کے کنارے  
پر ایک مینارہ تھا جسے ہر کوئیس کا مینار کہتے تھے۔ ہر کوئیس یعنی زبان  
کا لفظ ہے جس کے معنی شہر کا مالک ہیں۔ جس جگہ یہ مینارہ تھا پرانے  
زمانے میں اسے کوہ کاہلی کہتے تھے۔

سمندر کی جو پٹی براعظم افریقہ اور براعظم یورپ کے  
درمیان پھلی ہوئی ہے۔ پرانے زمانے کے عرب اسے بحر ذائق کہتے  
تھے۔ یہ آبی پٹی کل ۲۵ میل چوڑی ہے۔

لے اندلس کا جغرافیہ۔ مترجم مولوی عنایت اللہ صاحب۔

## وادی لکھ

جس جگہ حضرت طارق بن زیاد نے راڈ رک کر شکست دی تھی  
اسے تاریخ میں وادی لکھ کہا گیا ہے۔ آج کل اس جگہ کو گواڈلیٹ  
کہتے ہیں۔

اس وادی میں ایک بہت بڑی جھیل ہے جسے اس زمانے  
کے عرب البحرہ کہتے تھے اور اب لاگو نہ دی لا جڑا کہا جاتا ہے۔  
حضرت طارق نے عاص اسی جھیل کے کنارے فتح پائی تھی اور ایک  
روایت کے مطابق راڈ رک اس کے اندر ڈوب کر مرا تھا۔

## قربانی

بڑی عید کے موقع پر آپ نے یہ دیکھا ہو گا کہ امیر مسلمان اللہ کے نام پر جانور قربان کر رہے ہیں۔ یہ کوئی نئی بات نہیں بلکہ بہت پرانے زمانے سے اس کا رواج چلا آ رہا ہے اور ہر ایسی قوم کے لوگ کسی نہ کسی رنگ میں قربانی دیتے چلے آ رہے ہیں جو خدا کو مانتے ہیں۔

قربانی کا تصور اصل میں یہ ہے کہ اگر ضرورت آپڑے تو ہم اللہ کے راستے میں اپنی قیمتی سے قیمتی چیز قربان کرنے کے لئے تیار ہیں۔ یہاں تک کہ اپنی جان بھی قربان کر دیں گے۔ بہت پرانے زمانے میں قربانی دینے کے کئی طریقے جاری تھے۔ ان طریقوں کا حال فرانس کے ایک عالم ڈاکٹر لیبان نے خوب سمجھا کر لکھا ہے۔ ہم اپنے نغلوں میں مختصر کر کے یہ حوالہ

## لکھتے ہیں، سوختنی قربانی

اس قربانی کو علا کہتے تھے کوئی بے عیب جانور سے قربانی  
دینے والا اس کے سر پر ہاتھ رکھتا تھا۔ اور پھر ذبح کر کے اس کی  
کھال اتار دیتا تھا اور گوشت کے ٹکڑے کو ڈالتا تھا۔ کاہن یعنی سب  
سے بڑا مذہبی رہنما اس جانور کا خون اکٹھا کر کے مذبح کے چاروں طرف  
چھڑک دیتا تھا اور گوشت کھاگ میں حلا دیا جاتا تھا۔

حکم: جب کسی شخص سے کوئی بہت بڑا گناہ ہو جاتا تھا تو وہ یہ قربانی  
دیتا تھا۔ دو قربانیاں یا کوئی بے عیب جانور سے ذبح کیا جاتا تھا  
اور انگلی سے اس کا خون عبادت گاہ کے پردے پر چھڑکا جاتا تھا۔  
باقی خون مذبح کی جڑ میں بھردیا جاتا تھا۔ مذبح اس جگہ کہتے ہیں جہاں  
جانور کو ذبح کیا جائے۔

اس قربانی میں جانور کا سارا گوشت نہیں حلا تے تھے بلکہ صرف  
کھجی۔ گردے اور چربی حلائی جاتی تھی۔

شکلم:

یہ سلامتی اور برکت کی قربانی تھی اس میں جانوروں کے علاوہ

کھیتوں کی پیداوار بھی شامل کی جاتی تھی۔ جانور کو ذبح کر کے اس کا  
خون مذبح پر چھڑکا جاتا تھا اور گوشت کھایا جاتا تھا۔ صرت سپردی  
جلائی جاتی تھی۔

جو غلہ اس جانور کے ساتھ رکھا جاتا تھا اس کی روغنی روٹیاں  
پکا کر کاہن کو دی جاتی تھیں۔

ان طریقوں کے علاوہ قربانی کا ایک طریقہ یہ بھی تھا کہ جس جانور  
کو قربان کرنا ہوتا تھا۔ کاہن اس کے سر پر ہاتھ رکھتا تھا اور پھر اُسے  
جنگل میں آزاد چھوڑ دیا جاتا تھا۔ ایسی قربانی پستی یا قبیلے کے تمام  
لوگوں کی طرف سے سمجھی جاتی تھی۔ سب یقین کر لیتے تھے کہ ہمارے  
گناہ معاف ہو گئے ہیں۔



## اسلامی سکے اور پیمانے

کوئی اسلامی کتاب پڑھیں تو بعض اوقات پڑھنے والے کے سکون و وزن کے پیمانوں اور فاصلہ معلوم کرنے کے نشانوں کے نام آتے ہیں۔ اگر ان کے بارے میں ٹھیک ٹھیک حال معلوم نہ ہو۔ تو پورا مضمون سمجھ میں نہیں آتا تھا۔ ننھے بچوں کے فائدے کے خیال سے ہم ان کا کچھ حال لکھتے ہیں :

خر و الد:

یہ غلے اور گجوروں وغیرہ کے وزن کا اندازہ کرنے کے لئے ایک پیمانہ ہے۔ آج کل کے حساب سے ایک خرو و الد ہمارے اٹھ من کے برابر ہوتا ہے۔

وسق:

یہ بھی ایک پیمانہ ہے اور ہمارے تین من سوا نو سیر کے برابر ہوتا ہے۔

صاع:

یہ پیمانہ دو سیر دو چھٹانک دو قوٹہ اور چار ماشے کے برابر ہوتا ہے بیٹھی عید کے موقع پر صدقہ فطر اسی پیمانے کے حساب دیا جاتا ہے۔  
طل:

یہ عربی پیمانہ ہمارے آدھ سیر کے برابر ہوتا ہے۔

حلاب:

پانی کے وزن کا اندازہ کرنے کے لئے ایک خاص برتن ہوتا ہے جس کے اندر آٹھ رطل پانی آتا ہے۔ یہ بالکل ایسا ہی پیمانہ ہوتا ہے جیسے ہمارے ہاں دودھ کا اندازہ کرنے کے لئے گڑ دی ہوتی ہے جس کے اندر سو اشیر دودھ آتا ہے۔

مشتقال:

سونا اور دوسری قیمتی چیزیں تو سونے کا ایک باٹ جو ایک سو جو کے وزن کے برابر ہوتا ہے۔

# سکے

## دینار

سونے کا سکے ہے جس طرح ہمارے ہاں اشرفی ہوتی  
تھی۔ اصل میں یہ لاطینی زبان کا لفظ تھا جس کا مطلب دس تھا اور  
جو لفظ ڈینی سے بنا تھا۔

یہ سکے سب سے پہلے روم کے بادشاہ، قیصر روم نے ۳۱۹ ق م  
میں جاری کیا تھا۔ یہ پہلے چاندی کا تھا۔ سکہ ق م میں سونے کا بنایا  
گیا۔ اس کا وزن ایک مثقال مقرر ہوا۔

عرب عالموں کا خیال یہ ہے کہ یہ نام لفظ دینار سے بنا ہے۔  
شہر میں اس سکے کی قیمت ہمارے چھ روپیوں کے برابر تھی۔  
درہم:

درہم چاندی کا سکے ہے۔ اس کے بارے میں بھی یہی کہا جاتا

ہے کہ یہ یونانی زبان کا نام ہے۔ بہر حال اب تو اسے خالص عربی  
 سکھنا چاہئے۔ پہلے یہ چھوہارے کی گٹھلی جیسا ہوتا تھا۔ حضرت  
 عمر رضی اللہ عنہ کے زمانے میں اس کی شکل مدور ہوتی۔ حضرت عبداللہ  
 بن زبیرؓ نے اس پر حروف لکھوائے۔ ایک طرف کلمہ طیبہ نقش کیا جاتا  
 تھا۔

حضرت رسول اللہ صلی اللہ علیہ وسلم کے زمانے میں ایک نیم  
 آدھے مثقال کے برابر ہوتا تھا۔ حضرت عمرؓ نے اس کا وزن ۷ مثقال  
 مقرر کیا ہے :

## فاصلے

منزل - منزل کا لفظ عام طور پر اردو زبان میں بھی استعمال کیا جاتا ہے لیکن اس کا صحیح اندازہ بہت کم لوگوں کو معلوم ہو گا۔ پر اس نے زمانے میں ایک منزل کا اندازہ بارہ میل تھا۔

مرحلہ - مرحلہ بھی منزل کی طرح عام استعمال ہونے والا لفظ ہے اور اس کے بارے میں بھی بہت کم لوگ جانتے ہیں۔ پر اس نے زمانے کے عرب میں ایک مرحلہ چھ یا سات میل کا گنا جاتا تھا اور اس کا اندازہ یہ تھا کہ ایک خچر ایک دن میں جتنا فاصلہ طے کرے وہ ایک مرحلہ ہے۔  
 فرسخ: فرسخ پر اس نے زمانے کے عراق کا ایک پیمانہ ہے۔ اس زمانے میں عراق کو بابلیہ کہتے تھے۔ اس کو فارسی زبان میں فرسنگ کہا گیا۔ ایک عام تقاریر کی آواز جتنی دور تک جاسکتی تھی اس فاصلے کو ایک فرسخ کہا جاتا تھا اور یہ عام طور پر تین میل ہوتا تھا۔



## قوم عاد

جوزیے اللہ کی سچی کتاب قرآن حکیم پڑھتے ہیں۔ انہیں معلوم ہے  
اس مقدس کتاب میں بہت سی قوموں کے نام آئے ہیں۔ ان ہی قوموں  
میں ایک قوم عاد نام کی بھی ہے۔

اس قوم کے بارے میں اللہ پاک نے یہ بات بتائی ہے کہ جب پجائی  
کا پیغام لے آنے والے رسول حضرت ہود علیہ السلام ان لوگوں  
کو سمجھا سچا کہ ہار گئے اور انہوں نے اپنے بے کام نہ چھوڑے تو اسے  
تباہ کر دیا گیا۔ جن بستیوں میں یہ لوگ آباد تھے ان میں زلزلہ آیا اور  
وہ سب کی سب برباد ہو گئیں۔

یہ قوم حضرت عیسیٰ علیہ السلام سے دو ہزار سال پہلے ملک مصر  
اور ملک عراق پر حکومت کرتی تھی۔ اس دھماکے میں جو زبانیں بولی جاتی  
تھیں ان میں اس قوم کو چوہان اور ہیک سوس کہتے تھے جس کے معنی  
ملہ فرائس کا مورخ مونیو سیوریہ۔

چروا ہے بادشاہ کے ہوتے ہیں۔

عبرانی زبان میں، یعنی اس زبان میں جو حضرت عیسیٰ علیہ السلام کے زمانے میں بولی جاتی تھی۔ عاد کے معنی بلند اور مشہور کے ہیں۔ عربی زبان میں عاد کے معنی سنگ میل کے ہیں۔ سنگ میل اس پتھر کو کہتے ہیں جو میلوں کا فاصلہ بتانے کے لئے رک کے کنارے گاڑے جاتے

ہیں۔

اس قوم کو اس نام سے کیوں پکارا گیا! اس کے بارے میں یہ بات بتائی جاتی ہے کہ پرانے زمانے میں عاد نام کا ایک سردار تھا۔ جب اس کی اولاد بڑھی اور اس نے مصر اور عراق کے علاقوں میں اپنی حکومت قائم کی تو اسے بھی اسی نام سے پکارا گیا۔ عاد مشہور پیغمبر حضرت نوح علیہ السلام کے خاندان سے تھا۔ اس کے نسب کا سلسلہ یہ ہے:

عاد بن عوص، ابن ارم، ابن سام۔ بن حضرت نوح علیہ السلام۔

## قوم ثمود

حضرت ہود علیہ السلام کے حالی میں آپ یہ بات پڑھ چکے ہیں کہ قوم عاد کے ہلاک ہونے کے بعد آپ اس علاقے میں آباد ہو گئے تھے جسے آج کل حضرموت کہا جاتا ہے اور یہاں آپ کی اولاد نے خوب نرقتی کی تھی۔

یہی لوگ تھے جنہیں آگے چل کر قوم ثمود کہا گیا۔ یہ لوگ کافی دنوں تک بالکل ٹھیک رہے۔ نہ انہوں نے بتوں کی پوجا کی نہ کسی کی اور بُرائی میں پھنسے لیکن اس کے بعد قریب قریب وہ ساری برائیاں اختیار کر لیں جو ان سے پہلی قوم عاد کے لوگ کرتے تھے۔

جب ان لوگوں کی یہ حالت ہو گئی تو اللہ پاک نے ان کی بد امت کے لئے حضرت صالح علیہ السلام کو پیغمبر بنا کر بھیجا۔ اللہ رب العزت نے اپنی خاص مہربانی سے ان لوگوں کو جو عزت اور طاقت دی تھی اس کا شکرا ادا کرنے کی جگہ وہ یہ خیال کرنے لگے تھے کہ دنیا میں ہم ایسا

کوئی نہیں اور ہم جو چاہیں کر سکتے ہیں۔ ایک سچے خدا کو چھوڑ کر انہوں نے بتوں کی پوجا کرنی شروع کر دی اور دوسری برائیوں میں بھنس گئے۔ قوم ثمود کے لوگ بہت امیر اور طاقتور تھے۔ ان میں کارگری بھی بہت تھی۔ پہاڑوں کو تراش کر ایسے خوبصورت اور آرام دینے والے گھر بناتے تھے۔ کہ جو دیکھتا تھا حیران ہوتا تھا شاید اپنی اس عقلمندی کی وجہ سے ان کے دلوں میں یہ خیال پیدا ہو گیا تھا کہ ہم ہمیشہ اسی طرح حکومت کرتے رہیں گے۔

حضرت صالح علیہ السلام نے انہیں کافی دن تک سکھایا۔ ان کے کہنے کے مطابق اللہ پاک نے یہ معجزہ بھی دکھایا کہ ایک پتھر میں سے اونٹنی پیدا ہوئی۔ لیکن یہ لوگ بیدار رہے راستے پر نہ اُٹے۔ بلکہ اُلٹا یہ گناہ کیا کہ اس اونٹنی کو مار ڈالا۔ جو معجزے کے طور پر ظاہر ہوئی تھی۔ اور جس کے بارے میں انہیں مختلف تاکید کی گئی تھی۔ کہ اسے ذرا سی تکلیف بھی نہ پہنچائیں۔

اس بات کا یہ نتیجہ ہوا کہ ان پر چنگھاڑ یعنی بہت ہی اونچی آواز کا عذاب نازل کیا گیا اور وہ سارے کے سارے ہلاک ہو گئے۔ عرب کے لوگ ان قوموں کو احمم ماندہ یعنی ہلاک ہو جانے والی قومیں کہتے تھے۔ ان کے بارے میں یہ بات بتائی جاتی ہے کہ یہ

حضرت نوح علیہ السلام کے طوفان کے سات سو سال بعد آباد  
ہوئی تھیں۔

قوم عاد حجاز اور شام کے درمیانی علاقے میں آباد تھی۔ آج کل  
اس جگہ کو زحف المناقہ کہتے ہیں اور یہاں ان کی آبادیوں کے کھنڈر  
اس زمانے تک نظر آتے تھے۔ جب ہمارے حضور دنیا میں تشریف  
لائے تھے۔ ہو سکتا ہے ان کی کوئی نشانی آج کل بھی موجود

ہو۔



## بنی اودم

حضرت موسیٰ علیہ السلام کے حالات میں یہ بات اتنی ہے کہ جس وقت آپ نے اپنی قوم کو مصر کے ظالم بادشاہ فرعون کی غلامی سے آزاد کرایا اور اپنے ساتھ لے کر ملک شام گئے تو وہاں ایک ایسی قوم کی حکومت تھی۔ جو نیکی کا راستہ چھوڑ چکی تھی۔ اور ان کی بری عادتوں کی وجہ سے اللہ پاک کی منشا یہ تھی کہ اس کی جگہ اس علاقے میں بنی اسرائیل کی حکومت قائم کی جائے۔

اس قوم کا نام بنی اودم یا عمالقمہ کی قوم تھا۔ قد کاٹھ کے لحاظ سے یہ لوگ خوب مضبوط اور اونچے لمبے تھے۔ اور اپنے آپ کو بہت زیادہ طاقت والا خیال کرتے تھے۔ لیکن جب اللہ پاک نے انہیں ٹھانا چاہا تو کہیں نام و نشان بھی نہ رہا۔ تاریخ کی کتابوں میں لکھا ہے ان کی حکومت صرف دو سو برس قائم رہی۔

آج کل کے نقشوں میں جو علاقہ عمان اور حضرموت کے درمیان

ہے قصص القرآن

مغرب کی طرف دکھایا جاتا ہے اور جس کے اندر سامیر نام کے پہاڑ  
کا سلسلہ پھیلا ہوا ہے۔ یہ قوم اس علاقے میں آباد تھی۔

حضرت ایوب علیہ السلام کے واقعے میں جو یہ بات بیان کی جاتی  
ہے کہ ان کے پردوس میں رہنے والی ایک قوم کے طاقت ور لوگ  
آپ کے جانوروں کو ہانک کر لے گئے اور ان کی حفاظت کرنے والے  
ملازمین کو قتل کر گئے۔ وہ غالباً یہی لوگ تھے۔

یہ بات چاہے سچ ہو یا نہ ہو لیکن اس میں ذرا بھی شک نہیں  
کہ اس قوم کے لوگ طاقت کے نشے میں بہک گئے تھے اور انہوں  
نے برائی کا راستہ اختیار کر لیا تھا۔ اسی وجہ سے اللہ پاک نے ان کا  
نام و نشان مٹا دیا۔

بنی اودم کی سلطنت کے بارے میں یہ اندازہ کیا گیا ہے کہ  
یہ حضرت عیسیٰ علیہ السلام کے پیدا ہونے سے ۷۰۰ برس پہلے قائم  
ہوئی تھی اور بنی اسرائیل نے اس کا خاتمہ کیا۔

## یورپ کا نام

یورپ کے مشہور ملک انڈس یا اسپین کو فتح کرنے والے مسلمان سپہ سالار حضرت طارق بن زیاد کے حالات میں یہ بات بیان کی گئی ہے کہ وہ افریقہ میں بسنے والی بربر نام کی قوم سے تعلق رکھتے تھے۔

جس علاقے کا نام آج کل تونس اور مراکش وغیرہ ہے پرانے زمانے کے عرب اس علاقے کو افریقہ کہتے تھے۔ یورپ قوم اس علاقے میں آباد ہے۔ یہ قوم یہاں کب سے آباد ہے اور کہاں سے آکر اس جگہ آباد ہوئی۔ اس کے بارے میں یقین کے ساتھ کچھ کتباً شکل ہے۔ تاریخ لکھنے والے عالموں نے صرف اندازہ لگایا ہے۔ کہ بہت پرانے زمانے میں کچھ لوگ فرات اور وادی کی دلدلی یعنی عراق سے آکر یہاں آباد ہوئے۔ اور کچھ یورپ سے ہجرت کر کے آئے اور ان کے

میل جول سے یہ بہادر قوم پیدا ہوئی جسے برابر کہا جاتا ہے۔  
 مسلمان ہونے سے پہلے یہ لوگ اور قوموں کی طرح بتوں کی پرچا  
 کیا کرتے تھے کہیں کہیں آگ اور چاند ستاروں کو پرچنے کا رواج بھی  
 تھا۔ لیکن جب یہ لوگ مسلمان ہو گئے تو انہوں نے جہالت کی یہ ساری  
 باتیں چھوڑ دیں اور اسلام کی ترقی کے لئے بڑے بڑے کام کئے۔  
 مشہور فرانسیسی عالم ڈاکٹر لیبان نے اس قوم کے لوگوں کا  
 حیدر یہ لکھا ہے :

اس قوم کے عام لوگوں کے ہاتھ اور پاؤں بڑے بڑے اور  
 بھستے ہوتے ہیں۔ چہرہ چمپا۔ دھانے کے پاس پھیلا ہوا چھوڑی  
 ڈبی ہوئی۔ ناک چھوٹی اور آگے سے کسی قدر اٹھی ہوئی ہوتی ہے۔  
 ان میں ابھی تک کچھ لوگ ایسے بھی پائے جاتے ہیں جن کے بال  
 بھورے اور آنکھیں نیلے رنگ کی ہیں۔

شہروں میں بسنے والے لوگ عربی زبان بولتے ہیں۔ عربی زبان  
 میں بھی عربی زبان کے الفاظ پائے جاتے ہیں۔  
 اس قوم کے لوگ حد سے زیادہ محنتی، بہادر اور سمجھدار ہوتے

لے تمدن عرب۔ مترجم سید علی ہمدانی۔



ہیں۔ اپنی ضرورت کی تقریباً ساری چیزیں خود بناتے ہیں اور ان سے بہت صفائی اور سلیقہ ظاہر ہوتا ہے۔“

بربری زبان میں خاندان کو فرو بہ کہتے ہیں۔ کئی خاندانوں کو ملا کر ایک قبیلہ بناتا ہے جس کے سب سے بڑے حاکم کو امین کہا جاتا ہے۔ یہ عہدہ خاندانی نہیں ہوتا بلکہ ایک امین کے مرنے کے بعد اس شخص کو امین چنا جاتا ہے جو سب سے زیادہ بہادر اور عقل والا ہوتا ہے۔

بربر قوم بہت سے قبیلوں میں بٹی ہوئی ہے۔ ان میں طوارق اور شلو یہ خاص طور پر طاقت ور ہیں۔

بربر قوم کے علاقے میں تقریباً ہر بستی ایک آزاد سلطنت ہوتی ہے، باہر کا کوئی آدمی ان کے معاملات میں دخل نہیں دیتا۔

ڈاکٹر لیبان نے لکھا ہے۔ اس قوم میں صرف ایک ہی شادی کا رواج ہے۔ بربر عورتیں بہت زیادہ محنتی ہوتی ہیں۔ کام کاج میں مردوں سے کم نہیں ہوتیں۔



## سبا

تحقیق کرنے والے عالموں نے سبا کے بارے میں دو باتیں  
بتائی ہیں۔ ایک تو یہ کہ یہ نام اس علاقے کا تھا جس پر حضرت بلقیس  
حکومت کرتی تھیں۔ اور یہ علاقہ وہی تھا جسے آج کل یمن کہا جاتا  
ہے۔

دوسری بات یہ ہے۔ کہ یہ نام اُس قوم کا تھا جس کی سردار  
حضرت بلقیس تھیں۔ ان عزت والے اور قابل عالموں نے لکھا ہے۔  
پرانے زمانے میں عرب کے رہنے والے لوگ دو بڑے قبیلوں میں بٹے  
ہوئے تھے۔ ایک قبیلے کا نام بنی عدنان تھا اور دوسرے کا بنی فہران۔  
بنی فہران کی ایک شاخ کا نام سبا تھا۔ یہ لوگ ایک بڑے سردار عبد الشمس  
کی نسل سے تھے۔ سبا عبد الشمس کا لقب تھا۔

حضرت عیسیٰ علیہ السلام کے پیدا ہونے سے گیارہ سو برس

پہلے عہد الشمش نے اس سلطنت کی بنیاد رکھی تھی۔ اس سلطنت کے پائے  
تحت کا نام مارب تھا۔

یہ سلطنت حضرت سلیمان علیہ السلام کی سلطنت کے مقابلے  
میں بالکل چھوٹی تھی۔ لیکن اپنی جگہ کافی بڑی تھی۔ اس کی سرحدیں  
ایک طرف عرب کے علاقے حضرموت تک اور دوسری طرف افریقہ  
کے علاقے اڈنیہ تک پھیلی ہوئی تھیں۔

یہ ملک خوب ہرا بھرا اور رونق والا تھا ایک بہت بڑا بند  
باندھ کر پہاڑی چشموں کا پانی جمع کیا جاتا تھا۔ اور پھر یہ پانی کھیتوں  
اور باغوں تک پہنچایا جاتا تھا۔ اس بند کا نام مارب کا بند تھا۔ تاریخ  
کی کتابوں میں اس کا حال لکھا ہے۔ تاریخ لکھنے والوں نے یہ بھی لکھا  
ہے۔ کہ جب اس ملک کے رہنے والوں نے برائی کا راستہ اختیار کر  
لیا۔ تو اللہ پاک نے اسی بند کو جو ان کے لئے عمدہ فصلیں تیار کرتا تھا۔  
تباہی کا سبب بنا دیا۔ جوہے کی قسم کے ایک جانور کھوش نے اس  
بند کے اندر ایک سوراخ کر دیا اور پھر ایسا سیلاب آیا کہ ان کے  
سارے باغ۔ تمام کھیت اور بستیاں تباہ ہو گئیں۔

سہ ترجمان القرآن۔ از مولانا ابوالکلام آزاد۔

ملک حبیش کے رہنے والوں کا خیال ہے وہ حضرت بلقیس کی  
 نسل سے ہیں۔ وہ اس عزت والی خاتون کا نام ماکدہ بتاتے ہیں اب  
 یہ بات اللہ پاک کو معلوم ہے کہ انکا خیال کہاں تک ٹھیک ہے!  
 ملک یمن کے موجودہ دارالحکومت صنعاء سے تیرہ میل کے فاصلے  
 پر مارب کے کھنڈر آج کل بھی نظر آتے ہیں۔ اس جگہ ایک چھوٹا سا  
 قصبہ بھی آباد ہے۔

---

## مغل قوم

برصغیر ہندوپاک پر مسلمان قوم نے تقریباً نو سو برس حکومت کی ہے۔ اس لیے عرصے میں مختلف مسلمان قوموں کے لوگ بادشاہت کرتے رہے۔ آخری زمانے میں جس خاندان کی حکومت تھی اسے مغل قوم کہتے ہیں۔

اس قوم کے لوگ کہاں سے آئے اور ان کو اس نام سے کیوں پکارا جاتا ہے! اس کے بارے میں ہم آپ کو کچھ باتیں بتاتے ہیں۔ اس قوم کا پہلا وطن روس کا علاقہ سائبیریا تھا۔ اس زمانے میں ان لوگوں کو سنک سوئی سے کہتے تھے۔ بعد میں اُسے سیبھین ہن اور ہیونگ بھی کہا گیا ہے اور آگے چل کر جب ان لوگوں کی نسل

مہ تیمور از مشرقیہ ایشیا

بڑھی اور یہ اپنے اصل وطن سے نکل کر اور علاقوں میں پھیلے نوان کی  
ایک شاخ مغل کہلائی۔

مغل کے معنی بہادر لوگ ہیں۔ اس لفظ کے ایک معنی چاندی کے  
لوگ بھی بتائے جاتے ہیں اور اس کی وجہ غالباً یہ ہے کہ یہ خوب  
گورے رنگ کے تھے۔

چنگیز خاں ایک مشہور مغل سردار ہو گزرا ہے۔ اس کے زمانے  
میں مغل قوم بیس قبیلوں میں بٹی ہوئی تھی اور ہر قبیلہ اپنی جگہ بہت زیادہ  
طاقت ور تھا۔ چنگیز نے ان سب قبیلوں کو اکٹھا کیا اور ان کے بہادر  
نوجوانوں کو ساتھ لے کر نئے ملک فتح کرنے کے لئے نکل کھڑا ہوا،  
اس زمانے میں مغل قوم حد سے زیادہ وحشی تھی اور اس سردار  
چنگیز خاں بھی بہت زیادہ ظالم تھا۔ یہ لوگ سورج کو خدا مان کر اس کی  
پوجا کرتے تھے اور ہر قسم کے ظلم کو جائز سمجھتے تھے۔

چنگیز خاں نے بہت سے اسلامی ملکوں پر حملہ کیا اور لاکھوں  
مسلمانوں کو قتل کر ڈالا لیکن اللہ پاک کی شان دیکھتے ہی چنگیز خاں  
کا پوتا مسلمان ہو گیا اور پھر اس بہادر قوم کی وجہ سے اسلام کو بہت  
زیادہ طاقت حاصل ہوئی :



## تاتاری

تاتاری اصل میں مغل قوم ہی کے ایک خاندان کا نام ہے یہ لوگ مغلوں کے اصل وطن سے مشرق کی طرف رہتے تھے اور شروع میں بہت کمزور اور گنتی میں کم تھے۔

ان کے ایک سردار تاتو نے ان کی ترقی کے لئے کوشش کی اور اس کی کوششوں سے یہ چھوٹا سا قبیلہ خوب طاقت والا ہو گیا۔ یہاں تک کہ ایک زمانہ ایسا آیا کہ وسط ایشیا میں زندگی گزارنے والے تمام خانہ بدوش قبیلوں کو اسی نام سے پکارا جانے لگا۔ خانہ بدوش ان لوگوں کو کہتے ہیں جو باقاعدہ گاؤں اور شہر آباد کر کے نہیں رہتے بلکہ اپنے جانوروں پر سامان لادے جگہ جگہ پھرتے رہتے ہیں۔ چین کے رہنے والے لوگ انہیں تاتار کہتے تھے۔

۱۳۰۰ھ میں جب مغل قوم نے بہت زیادہ طاقت حاصل کر لی تو یہ قبیلہ بھی اسی قوم میں شامل ہو گیا۔ اس کا اپنا الگ نام باقی نہ رہا۔

## ترک قوم

تاتاریوں کی طرح ترک قوم کا تعلق بھی مغلوں ہی سے بتایا جاتا ہے۔ ان کے بارے میں ایک روایت یہ ہے کہ ایک انسانی بچے کو بھیرے کی مادہ نے اپنا دودھ پلا کر پرورش کیا اور یہ اُسی کی نسل ہے جو مغل، تاتاری اور ترک کہلاتی۔

شروع زمانے میں کوئی سی بات بھی ہو لیکن حقیقت یہ ہے کہ آج کل کے زمانے میں ترک دنیا کی شریف ترین قوم مانے جاتے ہیں۔ اسلام کی ترقی اور حفاظت کے کاموں میں اس قوم کے بہادر فوجیوں نے بہت زیادہ حصہ لیا ہے اور بڑی بڑی قربانیاں دی ہیں۔ دنیا میں عزت حاصل کرنے اور ترقی پانے کے سلسلے میں بھی ترکوں کا درجہ بہت اونچا ہے۔ ایک دمانہ وہ تھا جب یورپ کے

بہت بڑے جھٹے پر اس قوم کی حکومت تھی۔  
 امیر تمور نامی کتاب کے مصنف مشر بہر لد لمیب نے لکھا  
 ہے۔ سٹہ میں ہیونگ نو قبیے کی ایک شاخ نے الگ ہو کر صحرائے  
 گوبی اور ملک چین کے درمیان کے علاقے میں رہنا شروع کیا اور آگے  
 چل کر یہی قبیلہ ترک کہلایا۔

ترک کے معنی خود کے ہیں۔ دوسرے معنی حکمران ہیں مسلمان ہونے  
 سے پہلے ترکوں کے جھنڈے پر بھڑے کے سر کا نشان ہوتا تھا۔  
 جیسے وہ رخ تنگ کہتے تھے۔ یہ نشان ان کے ایک بہادر سردار کخان  
 کی یاد تازہ رکھنے کے لئے بنایا گیا تھا جیسے بھڑے یا سردار کہا جاتا  
 تھا۔

پراسے زمانے میں ترک اپنے بہادر نو جوانوں کو بگا تر۔  
 شہزادیوں کو خاندان اور سرداروں کو خا خان کہتے تھے۔ اس زمانے  
 میں یہ لوگ کپڑے کا لباس استعمال نہ کرتے تھے بلکہ جانوروں اور  
 بڑی مچھلیوں کی کھالیں پہنتے تھے۔

ترکوں کا سب سے مشہور قبیلہ عثمانی کہلاتا ہے۔ اسی قبیلے  
 کے بہادر مسلمان بادشاہ محمد اول نے سترہویں صدی میں یورپ کا مشہور شہر  
 قسطنطنیہ فتح کیا تھا جو اس وقت روم کے طاقتور بادشاہ

کا دارالحکومت تھا۔

۱۹۱۷ء کی بڑی لڑائی کے بعد ترکوں کی حالت بہت بدل گئی  
ان کا مذہب تو اسلام ہی ہے لیکن رہنے بہنے کے طریقے قریب  
قریب ویسے ہی ہو گئے ہیں جیسے یورپ والوں کے ہیں۔ ان کی حالت  
میں یہ نیا انقلاب غازی مصطفیٰ کمال پاشا کی کوششوں سے آیا ہے  
جنہیں اتاترک یعنی ترکوں کا باپ کے نام سے یاد کیا جاتا ہے :

## شَدَاد

جب پرانے زمانے کے ظالم اور غرور کرنے والے لوگوں کا ذکر آتا ہے تو فرعون اور غزوہ کے ساتھ شَدَاد کا نام بھی لیا جاتا ہے اس ظالم بادشاہ نے بھی یہ دعویٰ کیا تھا کہ میں ہی خدا ہوں میری پوجا کیا کرو۔ کم سمجھ لوگوں کو دھوکہ دینے کے لئے اس نے ایک لفظی جنت بھی بنائی تھی۔

شَدَاد کے بارے میں یہ بات بتائی جاتی ہے کہ یہ عاد نام کی اس قوم کا بادشاہ تھا جسے اللہ پاک نے ہلاک کر دیا تھا۔ اس قوم کے سردار کا نام بھی عاد ہی تھا۔ اس کے دو بیٹے تھے ایک کا نام شَدید اور دوسرے کا شَدَاد تھا۔ باپ کے مرنے کے بعد شَدَاد بادشاہ بنا۔

اگر کوئی انصاف کے ساتھ حکومت کرے اور لوگوں کے



حق پہچانے تو بادشاہت اللہ پاک کا سب سے بڑا انعام ہے  
لیکن نیکی کے راستے پر چلنے کی جگہ شداد کے دل میں غرور پیدا  
ہو گیا۔ اس نے حکم دیا میرے ملک میں جس شخص کے پاس بھی سونا  
ہو۔ وہ سرکاری خزانے میں جمع کروادے۔ حد یہ ہے کہ ایک غریب  
عورت کے پاس سونے کا صرف ایک ہی سکہ تھا۔ اس ظالم نے وہ  
بھی چھین لیا۔

یہ ظلم کرنے کے علاوہ اس نے دوسرا حکم یہ دیا کہ سارے  
ملک میں جتنی خوبصورت لڑکیاں ہیں سب اکٹھی کر لی جائیں۔ ان  
لڑکیوں کو وہ اپنی نقلی جنت میں حوریں بنانا چاہتا تھا۔  
جب یہ سارا سامان اکٹھا ہو گیا تو ملک عرب کے ایک اچھے  
سے علاقے میں جنت بنانے کا حکم دیا۔ یہ ایک بہت بڑا باغ تھا  
جسے ان گنت روپیہ خرچ کر کے خوب سجایا گیا تھا۔  
سونے چاندی کے نقلی درخت لگا کر ان کے اوپر سیدے  
جواہرات کے پھول سجائے گئے تھے۔ اور بڑے بڑے خوبصورت  
اور شاندار محل بنا کر ان کے اندر ان مظلوم لڑکیوں کو رکھا گیا تھا۔  
جنہیں زبردستی ان کے گھروں سے اٹھایا گیا تھا۔ لیکن اللہ پاک کا  
انتظام نالا ہے۔ جب یہ باغ بن کر تیار ہوا اور ظالم شداد اس کی

سیر کرنے کے لئے روانہ ہوا۔ تو عین اس کے دروازے میں موت  
 کے فرشتے نے اس کی گردن دبوچ لی۔ وہ اپنی اس جنت کی ایک  
 جھانک بھی نہ دیکھ سکا۔

سچ بات ہے برائی کے راستے پر چل کر کوئی بھی فائدہ حاصل  
 نہیں کر سکا۔ انسان کی نجات اسی میں ہے کہ وہ سچائی اور نیکی پر  
 ایمان لائے ۛ

---

## شیطان

قرآن شریف میں شیطان کا ذکر بھی بہت جگہ ہے۔ یہ برائی کی ایک ایسی قوت ہے جو ہر وقت اس کو شمش میں لگی رہتی ہے کہ دنیا کا ہر آدمی اچھائی کا راستہ چھوڑ کر اس جیسا برا بن جائے۔

شیطان کا دوسرا نام ابلیس بھی ہے۔ اس کے بارے میں یہ بات بتائی جاتی ہے کہ پہلے یہ جن تھا اور بہت اچھے خیال کا تھا۔ اس نے اللہ پاک کی اس قدر عبادت کی کہ اسے فرشتوں کا درجہ دے دیا گیا بلکہ ان سے بھی بڑھا کر ان کا استاد بنا دیا گیا۔ لیکن پھر اس نے ایک ایسی غلطی کی کہ اس کی ساری عزت چھین گئی اور اسے دنیا کی تمام چیزوں سے زیادہ برا بنا دیا گیا۔ اس کا نام عزازیل تھا۔

یہ واقعہ یوں ہے کہ جب اللہ پاک نے حضرت آدمؑ کو پیدا کیا اور انہیں اپنی مخلوق میں سب سے زیادہ عزت دی یعنی اپنا نائب بنایا تو شیطان کو یہ بات بہت بری لگی۔ اس نے کہا میں اسے سجدہ نہیں

کروں گا کیونکہ یہ مٹی سے بنایا گیا ہے اور میں آگ سے پیدا ہوا ہوں۔  
 یہ حد سے زیادہ بری بات تھی۔ کھلا اس سے زیادہ برائی کی بات  
 اور کیا ہو سکتی ہے کہ کوئی اللہ پاک حکم نہ مانے اور اس کے سامنے غرور  
 کرے شیطان کے اس غرور اور حکم نہ ماننے کی یہ سزا دی گئی۔ کہ اس کی  
 ساری عزت چھین لی گئی اور آسمان سے دھکیل دیا گیا۔  
 یہ سزا پانے کے بعد شیطان نے یہ دعویٰ کیا۔ کہ جس انسان کی وجہ  
 سے مجھے یہ برا دن دیکھنا نصیب ہوا ہے۔ اُسے بھی اپنے ایسا بُرا  
 بنا کر چھوڑ دوں گا۔

اللہ پاک نے اس خبیث روح کو اس بات کی کھلی چھٹی دے  
 دی اور صاف بتا دیا کہ جو کوئی بھی تیرا برا راستہ اختیار کرے گا اسے تیرے  
 ساتھ ہی دوزخ میں جھونک دوں گا۔  
 قرآن حکیم میں ابلیس یا عزازیل کے علاوہ لفظ شیطان اور جگہ بھی  
 استعمال کیا گیا ہے۔ ایک جگہ سرکش جنوں کو شیطان کا نام دیا گیا ہے۔  
 ایک جگہ قریش کے ایک ایسے سردار کو شیطان کہا گیا ہے۔ جو اپنی قوم  
 کو مسلمانوں سے لڑائی کرنے پر ابھارا کرتا تھا :

## مصر اور شہر سکندریہ

سکندریہ ملک مصر کا ایک مشہور شہر ہے، مصر ایک بڑا اسلامی ملک ہے اور اس کے حالات میں سکندریہ کا ذکر عام طور پر آتا ہے۔ اس شہر کے بارے میں یہ بات بتائی جاتی ہے کہ اسے یونان کے مشہور بادشاہ سکندر مقدونی کے نام پر بسایا گیا تھا جس نے ملک مصر کو فتح کر لیا تھا۔ سکندر کو مقدونی اس وجہ سے کہتے ہیں کہ یہ یونان کی ایک ریاست مقدونیہ کا حاکم تھا۔

ڈاکٹر لیان نے لکھا ہے۔ دوسری صدی عیسوی میں یہ شہر ۵۰۶ گز لمبا اور ۱۹۶ گز چوڑا تھا۔ ایک بہت بڑی رٹرک اس کے بیچوں بیچ سے گذرتی تھی اور اس رٹرک کے بالکل سامنے سمندر میں ایک خوبصورت جزیرہ تھا جس کا نام سیزاں تھا۔ اس جزیرے میں مرمر نام کے قیمتی پتھر سے روشنی کا ایک بہت بڑا مینار بنایا گیا تھا۔ یہ میناراں چیز دلی میں



۲۵

گنا جاتا تھا۔ جہنیں دنیا کے عجائبات کہا جاتا ہے۔

شہر سکندریہ اور جزیرے کو آپس میں ملاسنے کے لئے ایک بہت بڑا اور مضبوط پل بنایا گیا تھا۔ اس پل کی لمبائی تیرہ سو گیارہ گز تھی۔ اور یہ کی سطروں میں ہم نے آپ کو یہ بات بتائی ہے کہ مصر ایک مشہور اسلامی ملک ہے۔ یہ ملک براعظم افریقہ میں آباد ہے۔ اور دنیا کے بہت پرانے ملکوں میں گنا جاتا ہے۔ تاریخ لکھنے والوں نے لکھا ہے دنیا میں ابھی طرح زندگی گزارنے کے قاعدے قانون بہت سے پہلے اسی ملک کے رہنے والوں نے بنائے اور کام میں آنے والی ضروری چیزوں کے ایجاد کرنے والے بھی یہی ہیں۔

پرانے زمانے میں مصر پر جو بادشاہ حکومت کرتے تھے انہیں فرعون کہتے تھے۔

فرعونوں کی حکومت کے بعد اس ملک پر کئی اور خاندانوں کی حکومت رہی۔ حضرت عیسیٰ علیہ السلام کے پیدا ہونے سے ۳۳۳ سال پہلے یعنی ۳۳۳ ق م میں اس ملک کو سکندر کے ایک سالار بطلمیوس نے فتح کیا۔ اس خاندان کی حکومت ۲۷۲ سال تک رہی۔ قلوپترہ اس خاندان کی آخری ملکہ تھی۔

لے ڈاکٹر لیسان

مسلمانوں نے اس ملک کو حضرت عمر رضی اللہ عنہ کی خلافت کے زمانے میں فتح کیا۔ اسے فتح کرنے والے سال کا نام حضرت عمرو بن العاص رضی اللہ عنہ ہے۔

۱۱۰ھ میں خاندان طورون نے حکومت قائم کی۔

۱۳۴ھ سے ۱۶۲ھ تک خاندان رخشیدیہ کی حکومت رہی۔

۱۶۲ھ سے خاندان بنی فاطمہ کا دور شروع ہوا۔ ۲۵۱ھ تک رہا ان کی حکومت کا خاتمہ ان فرجی سرداروں نے کیا جن کی حیثیت پہلے غلاموں کی تھی اور جو ملوک کہلاتے ہیں۔ ان کے دو خاندان ترکمان اور چرکی ۲۵۱ھ تک حکومت کرتے رہے۔ اس کے بعد اس ملک پر ترکی کے سلطان کی حکومت قائم ہو گئی۔

محمد علی پاشا نامی ایک عقل والے سردار نے ترکوں سے آزادی حاصل کر کے اپنی حکومت قائم۔ درمیان میں انگریزوں کا قبضہ ہو گیا۔ اور اب یہ ملک خدا کے فضل سے آزاد ہے۔ یہاں مسلمانوں کی اپنی حکومت ہے اور اس بات کی کوشش کی جا رہی ہے کہ عرب کے سارے ملک اکٹھے ہو کر ایک ملی جلی حکومت بنالیں تاکہ آسانی کے ساتھ اپنی آزادی کی حفاظت کر سکیں۔

## مسلمانوں کی ایجادیں

عام طور پر یہ خیال کیا جاتا ہے۔ احتمال کی جتنی چیزیں ہیں وہ سب یورپ کے رہنے والوں نے ایجاد کی ہیں۔ اس میں شک نہیں اپنی ترقی کے زمانے میں ان لوگوں نے بھی بہت سی کام کی چیزیں ایجاد کی ہیں۔ لیکن یہ سمجھنا کسی طرح بھی ٹھیک نہیں کہ جو کچھ بنایا ہے سب ان ہی لوگوں نے بنایا ہے اور جو کچھ ایجاد ہوا ہے۔ سب انہی کے دماغوں کی پیداوار ہے۔

ہمارے کام آنے والی کتنی ہی ضروری چیزیں ایسی ہیں جو مسلمانوں نے ایجاد کی ہیں۔ یہ بات ہم نے یونہی نہیں لکھ دی بلکہ اسے یورپ کے رہنے والے انصاف پسند عالم بھی مانتے ہیں مثال کے طور پر۔

گھڑی سب سے پہلے مسلمانوں نے ایجاد کی۔ جس کا ریکارڈ

یہ حد سے زیادہ مفید چیز بنائی اس کا نام علی بن تغلب السامانی  
تھا اور وہ بغداد و کارہنہ والا تھا۔

خلیفہ منصور عباسی کے زمانے میں مسلمانوں نے لکھنے کے  
کاغذ بنانے کا سب سے پہلا کارخانہ قائم کیا۔ اس کا انتظام خلیفہ  
کے وزیر فضل بن یحییٰ برمکی نے کیا تھا۔  
غریب لیکن ہوشیار اور محنتی طالب علموں کو وظیفے دینے کا  
اچھا طریقہ سب سے پہلے مسلمانوں نے شروع کیا۔

لے مشرف کے حقیقہ



## مدرسہ نظامیہ

حضرت امام غزالی شیخ سعدی شیرازی اور عمر خیام وغیرہ بہت سے نامور مسلمانوں کی زندگی کے حالات میں یہ بات بیان کی جاتی ہے کہ ان بزرگوں نے مدرسہ نظامیہ بغداد میں تعلیم حاصل کی تھی۔

مدرسہ نظامیہ دنیا کی سب سے پہلی یونیورسٹی ہے جو اعلیٰ تعلیم کے لئے قائم کی گئی تھی۔ موجودہ زمانے میں دنیا کی ہر قوم اور ہر ملک نے بڑے بڑے دارالعلوم اور یونیورسٹیاں قائم کرائی ہیں اور بعض قوموں کو اپنے ان اداروں پر فخر ہے۔ ان کا فخر کرنا بے جا بھی نہیں بلکہ اس سلسلے میں ہر انصاف پسند شخص یہ بات مانتا ہے کہ ایسا تعلیمی ادارہ قائم کرنے کا فخر سب سے پہلے مسلمانوں کو حاصل ہوا۔

مدرسہ نظامیہ بغداد کی بنیاد اب تقریباً نو سو برس پہلے ۱۰۶۶ء میں ملک شاہ سلجوقی کے وزیر نظام الملک طوسی نے رکھی تھی اور اس کے نام کی مناسبت سے ان کا نام مدرسہ نظامیہ رکھا گیا تھا۔

اس اسلامی یونیورسٹی میں جو طالب علم پڑھنے آتے تھے ان کی رہائش و اس خوراک اور کتابوں وغیرہ کا سارا خرچ حکومت برداشت کرتی تھی تعلیم دینے کے لئے بڑے بڑے عالموں کو ملازم رکھا جاتا تھا اور سرکاری خزانے سے انہیں ٹی ننٹھاہیں ادا کی جاتی تھیں اسلام کی تعلیم پھیلانے میں اس یونیورسٹی کا بہت حصہ ہے۔



شہر مندور  
خزائن وادی کا دواغ

## شہر مندور

خزائن کی وادی کا دوسرا مشہور شہر مندور تھا۔ یہ شہر دریائے فرات کے مشرقی کنارے پر آباد تھا۔ اور بابل کی طرح بہت بڑا اور خوبصورت تھا۔

اس شہر کی بنیاد حضرت عیسیٰ علیہ السلام کے پیدا ہونے سے تقریباً سوا دو ہزار برس پہلے رکھی گئی تھی۔ اور یہ عراق کی ایک اور سلطنت کا پایہ تخت تھا۔ جسے تاریخ میں اسیریہ کی حکومت کہتے ہیں جس جگہ آج کل موصل نام کا شہر آباد ہے۔ یہ شہر اس کے قریب ہی آباد تھا۔

۱۰ تمدن عرب

# مسجد کارودین

ایک زمانہ وہ تھا جب مسلمانوں کی سلطنت دنیا میں سب سے بڑی تھی، کوئی قوم اس کا مقابلہ نہ کر سکتی تھی۔

اس زمانے میں مسلمان بادشاہوں نے مختلف ملکوں میں بڑی بڑی شاہی مسجدیں بنوائیں۔ ان میں اسپن کی جامع قرطبہ ادلی کی شاہی مسجد لاہور کی شاہی مسجد کے شہر بغداد کی جامع مسجد اور مراکش کی مسجد کارودین وغیرہ خاص طور سے مشہور ہیں۔

مسجد کارودین مراکش کے شہر فیض میں ہے اور اس کی شان کا اس بات سے اندازہ ہو سکتا ہے کہ اس کے اندر ۳۶۶ ستون ہیں جو چھت کو تھامے ہوئے ہیں۔ مسجد کے اندر داخل ہونے کے لئے اٹھارہ دروازے ہیں روشنی کے لئے جو فانوس لگایا گیا ہے۔ اس کا وزن ۱۷۳ پونڈ ہے اور اس کے اندر ۵۰۹ بتیاں روشن ہوتی ہیں۔ اس فانوس کے علاوہ ۷۰۰ بتیاں اور ہیں۔

(21)

# اسلامی معلومات

آسان زبان میں اسلامی تاریخ،  
اور مذہبی باتوں کا دلچسپ حال

نظر زیدی

حسن برادرز چوک انارکلی لاہور